

حافظتِ متنِ قرآن[☆]

پروفیسر حافظ احمد یار^ر

حَامِدًا وَمُصَلِّيًّا وَمُسْتَعِيدًا

﴿وَلَقَدْ أَتَيْنَاكَ سَبْعًا مِنَ الْمُثَانِي وَالْقُرْآنَ الْعَظِيمَ﴾ (الحجر) ۲۷

قرآن عظیم کی عظمت کے کئی پہلو ہیں۔ یوں تو ہر پہلو بذاتِ خود مظہر اعجاز ہے، مگر اس مجزانہ عظمت کا ایک پہلو ایسا بھی ہے جو نزولِ قرآن کے آغاز سے ظاہر ہونا شروع ہوا اور مرورِ ایام کے ساتھ ساتھ بجائے دھندا ہونے کے روشن تر ہوتا چلا گیا ہے، حتیٰ کہ دشمن کی آنکھوں کے لیے ”چشمہ آفتاب“ بن گیا، اور یہ ہے قرآن کریم کے متن کی حفاظت و صیانت کا پہلو۔ قرآن عظیم نے اپنے متعلق ”لَا رَبِّ فِيهِ“ ہونے کا دعویٰ کیا ہے۔ قرآن کریم کے نازل کرنے والے نے کئی وعدے بھی کیے اور اپنے وعدوں کے برحق ہونے کا دعویٰ بھی کیا: ”إِنَّ وَعْدَ اللَّهِ حَقٌّ“۔ دُنیا نے قرآن عزیز کے کتنے ہی وعدوں کو پورا ہوتے دیکھا ہے اور قرآن کا ہر وعدہ پورا ہو کر ہے گا۔ لَا رَبِّ فِيهَا

قرآن مجید کے وعدوں اور وعدوں میں سے جس شان کے ساتھ اور جس حرمت انگیز طریقے پر وعدہ جمع و حفاظت: ﴿إِنَّا نَحْنُ نَرَزَّلَنَا الدِّكْرَ وَإِنَّا لَهُ لَحَفِظُونَ﴾ (الحجر) ۱۶، ﴿إِنَّ عَلَيْنَا جَمْعَةً وَقُرْآنَهُ﴾ (القيمة) ۱۷ پورا ہوا ہے، اس برهانِ قاطع نے اس کتاب عزیز کے دعویٰ ﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ﴾ ﴿تَنْزِيلٌ مِنْ حَكِيمٍ حَمِيدٍ﴾ کی صداقت پر شہر کی گنجائش نہیں چھوڑی۔ ہر وہ آدمی جو کسی بات کی سچائی جان کر دیانت کے ساتھ اس سچائی کا اعتراف کر سکتا ہو وہ اس کتاب عزیز کے صرف اسی پہلو کو دیکھ کر اسے اللہ کی کتاب اور اس کے لانے والے کو اللہ کا رسول (حق) تسلیم کر لے گا۔ لَا رَبِّ فِيهَا!

اللہ کا پیغام اس کے بندوں تک بہت سے انبیاء ﷺ نے پہنچایا، مگر یہ پیام یہ کتب ادیانِ سابقہ یا اپنوں کے ہاتھوں محرف ہوئیں یادشمنوں کے ہاتھوں تلف ہوئیں۔ تعلیم و احکام کی برتری کا مقابلہ تو بعد کی بات ہے، تعلیم و احکام کی بنیاد یعنی اصل کتاب کے متن کی حفاظت کے بارے میں مسلمان اور صرف مسلمان کو ہی یہ امتیاز حاصل ہے کہ وہ ادیانِ عالم اور کتب سماویہ کے پیروکاروں کے مقابلے پر فخر سے سر بلند کر کے بات کر سکتا ہے۔

☆ یہ مقالہ مرکزی انجمن خدام القرآن لاہور کی دوسری سالانہ قرآن کانفرنس (منعقدہ مارچ ۵۷ء) میں پیش کیا گیا اور بعد ازاں ماہنامہ ”بیثاق“ میں بالا قساط شائع ہوا۔ حافظ صاحب اس مقالے میں مزید اضافہ کر کے حفاظت متن قرآن کی مکمل تاریخ مرتب کرنے کا ارادہ رکھتے تھے لیکن تعلیمی و تدریسی مصروفیات کی بنا پر یہ کام پایہ تکمیل کو نہ پہنچ سکا۔

قرآن عظیم کی حفاظت کا وعدہ جس طرح پورا ہوا اور اس کے لیے جو اسباب و وسائل مہیا کیے گئے اس کا مختصر جائزہ پیش کرنے کی سعادت میں شامل ہونا چاہتا ہوں۔

مگر ایک لمحہ رکیے۔ سوچئے کہ وعدہ حفاظت قرآن تو چلنے پورا ہوا۔ اس وعدہ کی صداقت سے قرآن لانے والے کی صداقت ثابت ہو گئی۔ ہم ان کے رسول اللہ ﷺ کی ہونے پر ایمان لے آئے۔ مگر خود اس وعدہ حفاظت کی کیا ضرورت تھی؟ کیا یہ صرف ایک دلیل صداقت نبوت ہے؟ کیا جن انبیاء کی کتابیں محفوظ نہ رہیں ان کی صداقت پر کوئی حرف آگیا؟ سکالا!

یہ وعدہ حفاظت قرآن کریم دراصل اعلانِ ختم نبوت ہی تو تھا۔ اس اعلان کو قائم رکھا گیا ہے۔ اس کا قائم رکھنا ضروری تھا۔ جب تک قرآن عزیز کی حفاظت کو چلنے نہیں کیا جاسکتا، ختم نبوت کو چلنے کرنا ضلالت ہی نہیں جماعت بھی ہے۔ قرآن حکیم کے اسنادی تعارف یا اس کے بارے میں بنیادی معلومات (کہاں سے آیا؟ کس کو ملا؟ کہاں کیسے اور کب ملا؟ وغیرہ) اس کے اجزاء ترکیبی (سورتوں) اور اس کی بیانات مجموعی کی ترتیب و تدوین کا تعلق، جزوی تفصیلات تک صحت و دیانت کے ساتھ محفوظ کر لی گئی ہیں۔ اور اس کی حفاظت کا حیرت انگیز انتظام پہلے دن سے آج تک مجزانہ تو اتر کے ساتھ جاری ہے۔

قرآن کریم آنحضرت ﷺ پر ایک دم (جملہ واحیدہ) نازل نہیں ہوا بلکہ نجماً نجماً تبعیس (۲۳) سال تک نازل ہوتا رہا۔ بعض علماء نے اس زمانہ نزول کو بعض شوahد کی بنابرے ارمضان المبارک ۲۱ و لادت نبوی سے ۹ ذی الحجه ۲۳ و لادت نبوی (یعنی ۰۱ھ) کے درمیان تبعیں کیا ہے۔ اس صورت میں نزول قرآن کی کل مدت ۲۲ سال ۲۲ ماہ ۲۲ دن بنتی ہے، جس میں سے ۱۲ سال ۵ ماہ اور ۱۳ دن کی دور و قبل ہجرت اور ۹ سال ۹ ماہ اور ۹ دن (کیم رنچ الاول ۵۳ و لادت نبوی تا ۹ ذی الحجه ۲۳ و لادت نبوی) مدنی دور کے ہیں۔ قرآن کریم وحی الہی ہے۔ وحی کے لغوی و اصطلاحی معنی، اس کی مختلف صورتوں یا نزولی وحی کے وقت آنحضرت ﷺ کی کیفیت وغیرہ کے بیان سے قطع نظر کرتے ہوئے ہم صرف ان امور کے بیان پر اکتفا کرتے ہیں جن کا تعلق برآ راست حفاظت متن قرآن سے ہے۔

نزولی وحی کے لیے کوئی وقت، مقدار یا جگہ مقرر نہیں تھی۔ سفر و حضر، دن یا رات میں جہاں اور جب حکم الہی ہوتا جریل امیں حاضر ہو کر کلامِ الہی پہنچا دیتے۔ جو کبھی چند آیات، کبھی پوری سورت، کبھی متعدد سورتوں کی متعدد آیات ہوتی تھیں۔ مختلف آیات اور سورتیں کسی واقعہ یا ضرورت کے مطابق نازل ہوتی رہتی تھیں۔ اس واقعہ یا ضرورت کو ہی سبب نزول کہتے ہیں۔

متن قرآن کی آیتوں اور سورتوں میں تقسیم تو قیفی ہے، یعنی آنحضرت ﷺ کی بتائی ہوئی ہے۔ اور قرآن حکیم کی اصل بنیادی تقسیم یہی سور و آیات کی تقسیم ہے۔ اجزاء، ارباع، رکوعات، احزاب و منازل وغیرہ کی تقسیمات قراءت میں سہولت کے لیے بعد میں مقرر کی گئی ہیں۔ یہی وجہ ہے کہ کسی آیت کے حوالے کے لیے پارے اور رکوع وغیرہ کے حوالے کی بجائے سورہ اور آیات کا حوالہ دینا اہل علم میں مستعمل ہے۔ قرآن حکیم میں کل ۱۱۲ سورتیں ہیں۔ ہر ایک سورہ کا نام بھی تو قیفی ہے۔

قرآن مجید کی ترتیبِ نزول موجودہ ترتیبِ تلاوت سے مختلف تھی۔ موجودہ ترتیبِ تلاوت بھی تو قیفی ہے، یعنی خود حضور ﷺ کی مقرر کردہ ہے۔ ہر نبی و حج کے بعد آپ صاحبہ کو بتا دیا کرتے تھے کہ ان آیات کو فلاں سورت کی فلاں آیت کے بعد پڑھنا ہے۔ نمازوں میں آیات اور سورتیں آپ کی بتائی ہوئی ترتیب کے مطابق پڑھی جاتی تھیں۔ ہر سال رمضان کے مہینے میں آنحضرت ﷺ جبرائیلؑ کے ساتھ اس وقت تک کے نازل شدہ حصہ قرآن کا دور کرتے تھے۔ حیاتِ طیبہ کے آخری رمضان میں یہ دو دفعہ کیا گیا۔ اسے عرضہ اخیرہ کہتے ہیں (اس عرضہ میں زید بن ثابت بھی حضور ﷺ کے ساتھ رہے) اس طرح نبی کریم علیہ الصلوٰۃ والسلام کی زندگی ہی میں موجودہ ترتیبِ تلاوت مکمل ہو گئی تھی۔ روایات میں قرآن کریم کی ترتیبِ نزول کا ریکارڈ بھی موجود ہے اور تفسیر میں ہمیشہ اس ریکارڈ سے مدد لی جاتی رہی ہے۔ تاہم قرآن کریم کی ترتیبِ تلاوت عہدِ رسالت سے آج تک وہی چلی آتی ہے، سورتوں کی اندر ورنی ترتیب آیات بھی اور بقول راجح ترتیب سور بھی۔

کسی بھی متن یا عبارت کی حفاظت کی ضمانت کی چار تدبیر ہو سکتی ہیں: (۱) حفظ و یاد کر لینا، (۲) کتابت یعنی لکھ لینا، (۳) محفوظ و مکتب کی مسلسل قراءت و تلاوت، (۴) کسی ایسی آفت کا انسداد جو کسی وقت میں سارے حافظوں اور ساری تحریروں کو فنا کر دے۔ قرآن کریم دنیا کی واحد کتاب ہے جس کی حفاظت کے لیے مقدم الذکر ہر سہ تدبیر ابتداء سے ہی اختیار کی گئیں۔ اس کے نتیجے میں چوتھی گارنٹی خود بخود حاصل ہو گئی ہے۔ نزول قرآن کی ابتداء سے آج تک غالباً کوئی وقت، دن یا رات کم از کم عالمِ اسلام میں ایسا نہیں گزرا جس میں قرآن کریم کی کتابت، حفظ اور تلاوت کا کام جاری نہ رہا ہو۔

تلاوت کی بنیاد حفظ یا کتابت پر ہے۔ حفظ و کتابت قرآن پر عمل آغازِ نزول یا عہدِ نبوی سے شروع ہوا اور پھر یہ دونوں عمل آج تک جاری ہیں۔ لہذا ان دو امور کے بارے ذرا تفصیل سے بتانے کی ضرورت ہے۔

چونکہ نزولی و حج کے ساتھ ہی سب سے پہلے آنحضرت ﷺ کو نازل شدہ حصہ قرآن کی تمام عبارت حفظ ہو جاتی تھی اور بعد میں حضور ﷺ اس کی کتابت کا بندوبست فرماتے تھے، اس لیے مناسب معلوم ہوتا ہے کہ پہلے حفظِ قرآن کی بات سے آغاز کیا جائے۔ اور یہ اس لیے بھی ضروری ہے کہ دشمنانِ اسلام نے قرآن کریم کے بارے میں جو کچھ بھی گرد و غبار اڑانے کی کوشش کی ہے اس میں تعصب اور بہت دھرمی اور نیت کی خرابی کے علاوہ اس حقیقت کا بھی دخل ہے کہ وہ لوگ حفاظتِ متن کے لیے حفظ و تلاوتِ متن کے متواتر مسلسل عمل کی افادیت تو درکنار اس کے تصور سے بھی نا آشنا ہیں۔

حفظ و استنطہارِ قرآن بعہدِ نبوی

ابھی بیان ہو چکا ہے کہ سورتوں اور آیتوں کا نزول ترتیب وار اور بطریق تسلسل نہیں تھا۔ اکثر ایسا بھی ہوا کہ ایک سورہ ابھی مکمل نہ ہونے پائی کہ درمیان میں دوسری سورت نازل ہوئی شروع ہو جاتی۔ (حضرت ﷺ کو بسم اللہ سے نبی سورت کے آغاز کا پتا چل جاتا تھا)۔ بعض دفعہ ایک سے زیادہ سورتوں کی آیات بلا ترتیب ایک ہی وقت میں نازل ہوتی تھیں۔ سلسہ و حج چونکہ آنحضرت ﷺ کے آخر عمر تک جاری رہا اس لیے آپ کی بتائی

ہوئی ترتیبِ تلاوت کو ایک جلد کے اندر مسلسل کتاب کی صورت میں تحریر میں لانا ممکن نہ تھا، البتہ حافظے میں ترتیب کی یہ تقدیم و تاخیر بآسانی ضبط کی جاسکتی تھی۔ اس طرح حفظ قرآن سے صرف قرآن کے الفاظ و آیات ہی نہیں بلکہ ان الفاظ و آیات کی اندر ورنی ترتیب کی بھی حفاظت مقصود تھی۔

دواعیٰ حفظ

مندرجہ ذیل امور نے شروع سے ہی مسلمانوں میں حفظ قرآن کریم کا بے پناہ شوق پیدا کر دیا تھا:

- (۱) یہ اعتقاد کہ قرآن کریم کا ایک ایک لفظ کلام اللہ ہے۔ صحابہ کی نگاہیں ان متبرک کلمات کو حاصل کرنے کے لیے نزولی وحی پر لگی رہتی تھیں۔ ہر ایک کے دل میں یہ آرزو رہتی تھی کہ تازہ وحی کو سب سے پہلے میں ہی حاصل کروں۔
- (۲) قرآن مجید کی مجزانہ فصاحت و بلاغت اور عربوں کا اعلیٰ ادبی ذوق۔ محض اپنے ادبی ذوق کی تسکین کے لیے کفارتک قرآن کریم سن کر محفوظ ہوتے تھے۔
- (۳) نمازوں میں قرآن مجید پڑھنے کی فرضیت کے باعث بھی ہر مسلمان کے لیے قرآن کریم کا کچھ نہ کچھ حصہ یاد کرنا ضروری تھا۔ اکثر صحابہ نمازوں میں دریتک قیام کرتے اور لمبی لمبی سورتیں پڑھتے تھے۔
- (۴) صحابہ کرام میں رسول ﷺ کے ہر قول و فعل کے اتباع کا شوق۔ فرض نمازوں میں بھی آنحضرت ﷺ کا الاعراف جیسی طویل سورتیں پڑھنا ثابت ہے اور قیام اللیل (تہجد) میں تو ایک ہی رکعت میں کئی سورتیں بھی پڑھی ہیں۔
- (۵) امامت نماز، تعلیم قرآن کریم اور بعض سرکاری عہدوں کے لیے قراء کی قدر دانی اور ترجیح بھی حفظ قرآن کا محرك تھی۔
- (۶) قرآن کریم کا آہستہ آہستہ ۲۳ برس کے عرصہ دراز میں نازل ہونا بھی حفظ میں سہولت کا باعث تھا۔
- (۷) آنحضرت ﷺ کا مسلمانوں کو تعلیم و حفظ قرآن اور تلاوت پر مداومت کی ہمیشہ تلقین کرتے رہنا۔ کتب احادیث میں صرف قرآن کریم کے پڑھنے پڑھانے اور یاد کرنے کے متعلق اس قدر مواد موجود ہے کہ اس موضوع پر مستقل مقالہ لکھا جاسکتا ہے۔
- (۸) ہر نئے مہا جرم دینے میں باہر سے آنے والے مسلمان کو آنحضرت ﷺ قرآن سیکھنے کے لیے کسی کے ذمے کر دیتے تھے۔ و کان یسمع لمسجد رسول اللہ ﷺ ضجّة بتلاوة القرآن حتی امرهم رسول اللہ ﷺ ان يخضوا اصواتهم لئلا يتغالطوا (عبدة بن الصامت)
- (۹) اکثر صحابہؓ اپنے گھروں میں بچوں اور عورتوں کو قرآن پڑھاتے تھے۔ رات کو مسلمانوں کے گھروں میں تلاوتِ قرآن کی دلفریب گونج سنائی دیتی تھی: یسمع فيها دویا کدوی النحل بالقرآن — ایک دفعہ حضور ﷺ نے فرمایا کہ میں اپنے اشعری ساتھیوں کے مکان، رات کو ان کی قرآن خوانی کی آواز سے پہچان جاتا ہوں اگرچہ دن کو دیکھنے نہیں ہوتے۔

ان سب امور کا نتیجہ تھا کہ آنحضرت ﷺ کی زندگی میں بے شمار لوگ پورا قرآن حفظ کر چکے تھے۔ ان میں سے بعض ہر رات میں قرآن ختم کرتے تھے۔ اس حد سے بڑھے ہوئے شوقِ تلاوت کے پیش نظر آنحضرت ﷺ کو

پانچ دن یا تین دن سے کم عرصے میں قرآن ختم کرنے سے منع کرنا پڑا۔

کتبِ حدیث و قراءت میں صرف ان قراءات صحابہ کے نام دیے جاتے ہیں جن سے سند حضور ﷺ تک پہنچ اور جنہوں نے حضور ﷺ کے سامنے پورا قرآن ختم کیا اور آپؐ کو سنایا۔ ورنہ خود صحابہ سے حفظ کرنے والے صحابہ تو شمار بھی نہیں ہو سکتے۔ بعض بڑے اہم قراءات صحابہ بذاتِ خود ایک طرح کے مدرسہ حفظ القرآن تھے۔ (تفصیلاتِ اسماء عمداً ترک کی گئی ہیں۔ دیکھئے صحی، ص ۲۸)

(صرف بزرگ معونہ یمامہ کے شہداء قراءات کی تعداد ۳۰۰ تک ہے) عہدِ نبوی سے آج تک مسلمان بچوں کی دینی تعلیم کی بنیاد حفظ قرآن پر رکھی جاتی رہی ہے۔

کتابتِ قرآن بعہدِ نبوی

رسول اللہ ﷺ نے ابتداء ہی سے اس بات کا اہتمام کیا کہ کلامِ الہی کو خود اپنے کلام اور عام بات چیت سے (کہ وہ بھی عربی ہی میں تو تھی) الگ، محفوظ اور ممتاز کر دیا جائے۔ اس کے لیے آپؐ نزولِ وحی کے معاً بعد کسی پڑھے لکھے مسلمان سے نازل شدہ کلام لکھوا لیا کرتے تھے۔ اس زمانے میں عرب میں کاغذ کاررواج بہت کم تھا (فتح مصر کے بعد اس کاررواج واستعمال زیادہ ہوا) لکھنے کے لیے کھجور کے چوڑے پتے (غلسب)، شانے کی ہڈی (اکتاف)، پھر کی چھوٹی سلیں (اللخاف)، لکڑی کے تنخے (اقتاب)، اور چڑے کے ٹکڑے (ادیم) یا ہرن کی جھلکی (رق) وغیرہ اشیاء استعمال ہوتی تھیں۔ جو چیز بھی دستیاب ہوتی اس پر ہی نازل شدہ آیات لکھ لی جاتی تھیں۔ پھر آپؐ اس تحریر کو مسلمانوں میں پھیلاتے اور وہ اس سے نقل کر کے اپنے پاس رکھتے۔ ابتدائی دور میں ہی مکرمہ میں مسلمان گھروں میں قرآن کریم کے مکتوب حصے موجود تھے۔ حضرت عمر بن الخطاب کا واقعہ اسلام اس کا ایک واضح ثبوت ہے۔ کاتبانِ وحی کی تعداد ۴۰۰ بلکہ ۴۳۰ تک بیان کی گئی ہے۔ بعض کتابوں کے مستقل ابواب اور بعض رسائل دربارہ کتاب النبی موجود ہیں۔ خیال رہے کہ کاتب وحی سے مراد وہ شخص ہے جس سے نبی وحی کی پہلی کتابت کا کام لیا گیا ہو ورنہ اپنے طور پر تو بے شمار صحابہ اپنے اور دوسرے کے قرآن نقل کرتے رہتے تھے۔

قرآن کریم کی کتابت کے ذریعے تعلیم دراصل آنحضرت ﷺ کی تعلیمی سیاست کا ایک نہایت اہم پہلو تھا۔ مدینہ میں آنحضرت ﷺ نے صرف قرآن کریم کی قراءات و کتابت کی تعلیم کے لیے مسجدِ نبوی کو ایک طرح کی اقامتی درسگاہ بنادیا تھا۔ عبد اللہ بن سعید بن العاص رضی اللہ عنہ جو ایک خوش خط کا تب تھے اور عبادہ بن الصامت رضی اللہ عنہ کو اصحابِ صفة کو قرآن لکھنا پڑھنا سکھانے پر مأمور کیا گیا تھا۔ صفة کے صرف مقیم طلبہ کی تعداد تراسی (۸۳) تک بیان کی جاتی ہے۔ سعد بن عبادہ النصاری رضی اللہ عنہ بعض دفعہ ایک رات میں اسی (۸۰) تک اہل صفة کی ضیافت کرتے تھے۔ مددینہ منورہ میں کسی صحابی کے گھر میں ایک مدرسہ کے وجود کا پتا بھی چلتا ہے (حمد اللہ بن جووال الکفاری)۔ بدر کے قیدیوں سے فدیہ میں بچوں کو تعلیم دلوانے کا واقعہ تو مشہور ہے جسے تعلیم قرآن کے لیے استعمال کرنا ہی مقصود تھا۔ آنحضرت ﷺ نے اپنے متعلق ”بیعتُ مُعَلِّمًا“ فرمایا۔ بچوں کو حکم دیتے تھے کہ اپنے پڑوسیوں سے علم یکھیں اور اپنے پڑوس کی مسجد میں سبق پڑھا کریں۔ عہدِ نبوی میں مدینہ

منورہ میں ۹ مسجدیں تھیں۔ پانچوں وقت کی نماز وہاں ہوتی تھی۔ جمعہ مسجد نبوی میں ہوتا تھا۔ حکومت کے وسیع پیارے پر قائم ہو جانے کے بعد آنحضرت ﷺ نے جہاں بھی عامل بھیجوان کے ذمے مدارس کی نگرانی اور تعلیم کی دلیل بھال کا کام بھی ہوتا تھا۔ حضور ﷺ نے ”علم سیکھو اور سکھاؤ“ کی ایک لگن پیدا کر دی تھی۔ لکھنا پڑھنا سیکھنے کی ابتدایا کم از کم معیار قرآن کریم کا لکھنا پڑھنا سیکھنا تھا۔ بعض خواتین کا قرآن کریم کی کتابت و قراءت سیکھنا بھی مذکور ہے۔ مسجد نبوی یا بیت رسول اللہ ﷺ میں مکتب مواد قرآن کا تعلیم و کتابت کے لیے رکھے جانا بھی ثابت ہے۔ ان سب اقدامات کا نتیجہ تھا کہ عہد نبوی تک پورا قرآن کریم محفوظ و مکتب صورت میں موجود تھا، محفوظ ترتیب تلاوت کے ساتھ حفاظت کے سینوں میں اور مکتب بیشتر یا متعدد صحائف میں (صحیفہ، صحائف، مصحف) متعدد صحابہؓ کے پاس پورے قرآن یا اس کا کچھ حصہ تحریری مواد کی صورت میں موجود تھا۔ اس تحریری مواد کے ایک جزء (بلحاظ مواد کتابت یا بلحاظ ترتیب سورہ) کو صحیفہ (جمع صُحْف) کہا جاتا تھا۔

عہد نبوی میں حفاظت متن قرآن کے اس نظام کی اہمیت اور آنے والے دور ”تدوین قرآن“ میں اس کی افادیت کو اچھی طرح سمجھنے کے لیے گزشتہ حصہ مضمون میں بیان کردہ امور کا خلاصہ کلام ذہن میں رکھنا ضروری ہے۔ بالخصوص حسب ذیل بنیادی حقائق پیش نظر ہیں:^(۱)

- (۱) قرآن کریم ایک دم نہیں بلکہ آہستہ آہستہ ۲۲، ۲۳ سال کے عرصے میں نازل ہوا۔
- (۲) قرآن کریم کے حفظ و کتابت کا سلسلہ آغازِ نزول سے ہی شروع ہو گیا تھا اور آخر تک جاری رہا۔
- (۳) قرآن کریم کی ترتیبِ نزول موجودہ ترتیب تلاوت سے مختلف تھی۔
- (۴) موجودہ ترتیب تلاوت تو قیفی ہے، یعنی آنحضرت ﷺ کی بتائی ہوئی اور مقرر کردہ ہے، اور آپ نے یہ کام مشورہ و اجتہاد سے نہیں بلکہ وحی الہی کے زیر ہدایت کیا۔
- (۵) قرآن کریم کی آیتوں کی تعین، سورتوں کی تقسیم اور تسمیہ کا کام آنحضرت ﷺ کے ارشاد کے مطابق ہوا۔ اور یہ تمام ترتیب و تقسیم، تلاوت و حفظ قرآن کے ذریعے مسلسل متعین و شائع کی جاتی رہی۔ قوتِ حافظہ سے کام لینا عربوں کی عادات اور قومی خصوصیات کا بہترین استعمال تھا۔

(۶) ہر رمضان میں آنحضرت ﷺ جبریل امینؐ کے ساتھ اس وقت تک کے نازل شدہ قرآن کا دور کیا کرتے تھے۔ یہ دور ترتیب تلاوت کے مطابق ہوتا تھا۔ صحابہ کرام ﷺ بھی رمضان میں خصوصاً بکثرت تلاوت کیا کرتے تھے اور حفاظ آپس میں دور کرتے تھے۔ اس وقت سے لے کر آج تک عالم اسلام میں حفاظ کا حفظ قرآن کے لیے باہم دور کرنا راجح چلا آتا ہے^(۲) دور کے لیے عربی لفظ ”عرضه“ ہے۔ اپنی زندگی کے آخری برس میں آنحضرت ﷺ نے جبریل کے ساتھ یہ دور دفعہ کیا تھا۔ (اسے اصطلاحاً عرضہ اخیرہ کہتے ہیں اور یہ اصطلاح آئندہ مضمون میں استعمال ہوگی) بلکہ اسی دفعہ کے دور سے آنحضرت ﷺ نے اسے اپنی حیاتِ طیبہ کا آخری رمضان سمجھ لیا تھا۔

(۷) حفاظ کے سینوں میں تو قرآن ایک مسلسل و مرتب کتاب کی شکل میں جمع ہوتا تھا، لیکن آنحضرت ﷺ کی زندگی میں پورا قرآن کریم ایک مسلسل و مرتب کتاب کی شکل میں لکھے جانے میں بعض دیگر امور (امکان نہ،

جدید و جی) کے علاوہ سب سے بڑا مانع ترتیبِ نزول اور ترتیبِ تلاوت کا اختلاف تھا۔ حضور ﷺ کی وفات کے ساتھ یہ سب موافق ختم ہوئے تب ہی قرآن کو کتابی صورت میں لکھا کرنے کا وقت آیا۔

(۸) ترتیب نزول اور ترتیب تلاوت کے اختلاف کی اس بڑی مشکل پر حفظ و نشر کتابت کے ذریعے ایسے طریقے پر قابو پالیا گیا کہ نہ صرف ہر مسلمان کو ترتیب تلاوت سے اچھی طرح آگاہ کر دیا گیا بلکہ اہل علم کے لیے ترتیب نزول کا ایک ریکارڈ بھی محفوظ ہو گیا، جس کی افادیت اپنی جگہ مسلم ہے۔

(۹) آنحضرت صَلَّی اللہُ عَلَیْہِ وَاٰلَہٖ فُلَمْ کی وفات سے مناسب عرصہ (کم از کم چند ہفتے) پہلے نزول قرآن کا سلسلہ ختم ہو گیا۔ یوں بحاظ نزول آخری آیات کے بھی بذریعہ حفظ و کتابت مسلمانوں میں شائع ہو جانے میں کوئی شبہ باقی نہ رہا۔

(۱۰) سنتا بہت قرآن کریم کے لیے عرب کے حالات (سماںِ کتابت کی بہم رسانی اور تعلیم کی کمی وغیرہ) کے مطابق بہترین طریقہ اختیار کیا گیا کہ جو جزء قرآن (آیات یا سورۃ) نیا آئے، جس طرح کے سماںِ کتابت پر ممکن ہو لکھ کر پاس رکھ لو۔ دیکھ کر تلاوت کرتے رہو اور بتائی ہوئی ترتیب کے مطابق یاد کرتے جاؤ۔ اس طرح ہر شخص اپنے پاس موجود تحریری مواد کو حافظے والی ترتیب تلاوت کے عین مطابق نہ ہی لیکن اُس کے قریب تر صورت میں مرتب کر کے رکھنے کی کوشش کرتا تھا۔ ان مختلف حصوں کو ہی پرو کر یا باندھ کر جو ایک چھوٹا مجموعہ بنالیا جاتا تھا اُسے صحیفہ کہا جاتا تھا۔

(۱۱) آنحضرت ﷺ کے ذاتی عمل اور مثال کے علاوہ بعض دیگر اسپاہ نے تلاوت و کتابت قرآن کی جو بے پناہ تڑپ اور لگن پیدا کر دی تھی اس کے نتیجے میں آنحضرت ﷺ کی وفات تک قرآن کریم کی موجودہ مکمل اور آخری صورت میں بھی ”پورے ختم“ — حفظ و ناظرہ — ہزاروں نہیں تو سینکڑوں ضرور ہو چکے تھے اور مسلمانوں کا کوئی گھر قرآن کریم کے جزوی صحیفوں (کم از کم بعض اجزاء و سور) سے خالی نہیں رہا۔

(۱۲) عہد نبوی میں جن صحابہؓ نے پورا قرآن کریم حفظ کیا اور ساتھ ہی قرآن کریم کا غیر مرتب مگر مکمل تحریری مواد بھی جمع کر لیا تھا (جسے اب حافظے کی مدد سے تحریری طور پر ترتیب دے لینا ان کے لیے کچھ مشکل نہ تھا۔ زیادہ سے زیادہ اس میں کسی انفرادی سہو و نسیان کا امکان ہو سکتا تھا) ایسے بزرگوں کی فہرست بھی اتنی طویل ہے (تحریری موادر کھے بغیر مخصوص حافظے میں محفوظ کرنے والے حفاظت کی تعداد تو بہت زیادہ تھی) کہ اگر عہد نبوی میں حفاظت متن قرآن کے لیے اور کوئی اقدامات نہ بھی کیے جاتے تو صرف اتنے مقدس نقوص بھی اُس صحت و حفاظت کی کافی ضمانت سمجھے جاسکتے تھے۔

(۱۳) نزولِ قرآن کے زمانہ تک عربی کتابت اگرچہ بالکل ابتدائی مرحلے میں نہیں تھی، تاہم ابھی تک اس میں شکل (حرکات) تو کجا اعجام (ملتے جلتے حروف کو نقطے لگا کر باہم تمیز کرنا) کا رواج بھی نہ تھا۔ اس مشکل پر قابو پانے کے لیے شروع سے ہی تعلیم قرآن کو تلقی و سماع کا پابند کر دیا گیا تھا، یعنی اُستاد سے لفظ سننا اور پھر اُس کے سامنے ذہراً نو تحریر میں بھی محض حافظے کی بنابریاں کر لکھ لینے کی بجائے دوسری مستند تحریر سے نقل کرنے کا رواج ڈالا گیا۔ تلفظ مستند آدمی کے منہ سے سیکھنا اور تحریر مستند تحریر سے یعنی نقل کرنا یہ وہ دو سہری اصول ہیں جن کی بنیاد عہد نبوی میں رکھی گئی اور آج تک قرآن کریم کے متن (تلفظ ہو پا تحریر) کی قطعی حفاظت کے لیے ان ہی پر عمل کیا

جاتا ہے۔^(۳)

(۱۴) قرآن کریم کے بعض کلمات کی مختلف قراءتوں کا آغاز بھی آنحضرت ﷺ کے زمانے سے اور خود حضورؐ کے اذن و اجازت سے ہوا۔ ان مختلف قراءتوں کو ”سبعة احرف“، کے تحت وحی الہی ہونے کی سند حاصل تھی۔ اس میں بنیادی شرط آنحضرت ﷺ سے تلقی و سماع کی تھی۔ یہ روایت بالمعنی کی اجازت ہرگز نہیں تھی، بلکہ اصل نص (عبارت یا کلمات) کا مستند تنوع تھا۔ قراءت کے اس تنوع میں اہل زبان و اہل علم کے لیے لغوی و ادبی افادیت بلکہ حسن و جمال کا ایک پہلو بھی تھا۔ لیکن آگے چل کر بعض وجوہ کی بنا پر یہی چیز ایک فتنہ کا باعث بننے لگی تو اس تنوع قراءات (ثابت بست) کو ایک مخصوص علم کا درجہ دے دیا گیا اور عوام کے لیے اس کا دروازہ بند کرنا ضروری ہو گیا۔ اس کی تفصیل ”جمع قرآن بعد عثمان“ میں آئے گی۔ یہاں بطور تعارف ”سبعة احرف“ کے اس پہلو کا ذکر اس لیے کیا گیا ہے کہ بہر حال اس کا آغاز عہدِ نبویؐ سے اور اذنِ نبویؐ سے ہوا۔ اور حفاظت قرآن کو بجا طور پر ”حریت انگیز“، بنانے میں اس تنوع قراءات کا بھی ایک خاص حصہ ہے۔^(۴)

(۱۵) آنحضرت ﷺ ہر نئی وحی کو اپنے سامنے کسی کتاب سے لکھوالیا کرتے تھے۔ لکھوانے کے بعد اس سے سن بھی لیتے اور کوئی غلطی ہوتی تو فوراً درست کرادیتے۔ نئی وحی کی کتابت کا کام متعدد لوگوں نے کیا، کسی نے کم اور بعض کو زیادہ موقع ملا۔ ایسے بزرگوں میں سے ایک صحابی زید بن ثابت ؓ بھی تھے۔ حضور ﷺ کے سامنے لکھی ہوئی اور آپ کی خود املا کرائی ہوئی یہ تحریریں قرآن کے آئندہ تحریری مجموعوں کے لیے بنیادی اہمیت رکھتی تھیں۔ قرآن کریم کے تلفظ (قراءت) میں تلقی و سماع کی سند اور قرآن کریم کی تحریر میں نقل کی سند کا آنحضرت ﷺ تک پہنچا ضروری تھا۔ اور تحریر و تلفظ میں مطابقت صحت و حفاظت کا معیار بھی تھا اور ثبوت بھی۔

یوں آنحضرت ﷺ کی وفات تک حفظ و کتابت قرآن کا کام مندرجہ بالا اصولوں کی روشنی میں ہوتا رہا۔ آج تک قرآن کریم کی تعلیم (حفظ یا ناظرہ) اور کتابت میں انہی اصولوں کو مد نظر رکھا جاتا ہے۔

(۱۶) دُنیا کی کسی بھی مذہبی (آسمانی) کتاب کے ماننے والے (بعد کے اتفاف یا تحریف کی بحث سے قطع نظر) اس بات کا دعویٰ بھی نہیں کر سکتے کہ ان کی کتاب لانے والے کی زندگی میں اس کتاب کی حفاظت کا کوئی بندوبست ہوا بھی تھا۔ زیادہ سے زیادہ یہی ہوا کہ شروع میں کچھ لوگوں نے اپنے ہادی کی کچھ باتیں زبانی یاد رکھیں جو بہت بعد میں جا کر کتابی شکل میں لکھی گئیں۔ بعض کتابوں کا زمانہ تدوین ایک ہزار برس کے لگ بھگ بھی گناہ کیا ہے۔ پھر ان کتابوں کوئی دفعہ صفحہ ہستی سے یکسرنا بود کر دینے والی آفات کا سامنا بھی کرنا پڑا۔ آغاز کارہی سے حفاظت متن کا یہ ہمہ گیر انتظام صرف قرآن کریم کو میسر ہوا ہے۔ یہی وجہ ہے کہ ”زن کوز پشت“ کی ذہنیت رکھنے والے چند ایک معاندین کو چھوڑ کر بہت سے نسبتاً حق پسند غیر مسلموں نے بھی قرآن کریم کی اس غیر معمولی حفاظت کا اعتراف کیا ہے۔^(۵)

(۱۷) آنحضرت ﷺ کی وفات کے ساتھ سلسلہ وحی بند ہو جانے کے باعث قرآن کریم کے متن میں کسی تبدیلی یا اضافہ کا امکان ختم ہو گیا۔ اب قرآن مکمل ہو چکا تھا۔ اس کی اپنی آخری مکمل اور متعین و مرتب صورت میں ”جمع

فِي الصُّدُور،“ (بذریعہ لفظ) کا کام بھی مکمل ہو گیا۔ اس کی آخری آیت تک کے تحریر میں آجائے سے ”جمع فِي السُّطُور،“ (بذریعہ کتابت) کا کام بھی منتشر اور اق (مواد کتابت) کی صورت میں تکمیل پذیر ہو چکا تھا۔ اب اسی ”فِي السُّطُور،“ (تحریری) مجموعے کو ”فِي الصُّدُور،“ (حفظ کردہ) مجموعے کے مطابق مرتب و مدون کر لینے کا صحیح وقت آگیا تھا۔ اس سے پہلے یہ کام ممکن نہ تھا — اور اب اس میں تاخیر درست نہ تھی۔

(۱۸) ہم دیکھے چکے ہیں کہ آنحضرت ﷺ کی زندگی میں حفاظت متن قرآن کے دو بنیادی اصول طے پائے اور عملانافذ کر دیے گئے:

(۱) حفظ جس کے ذریعے تلفظ (pronunciation) اور ترتیب کی حفاظت مقصود تھی، اور (۲) کتابت، جس کے ذریعے ہجاء (spelling) اور رسم (orthography) سے استناد کونص پر اعتماد کی بنیاد قرار دیا گیا۔ عہدِ نبویؐ کے بعد سے آج تک حفاظت متن قرآن کے لیے ان ہی دو اصولوں سے کام لیا گیا ہے۔ البتہ مختلف زمانوں میں عصری ضروریات اور حالات کی بنا پر ان اصولوں کے عملی اطلاق میں وسعت اور افادیت کو ملحوظ رکھا جاتا رہا۔ ان بنیادی اصولوں کی روشنی میں عہدِ نبویؐ کے بعد سے عصر حاضر تک حفاظت متن قرآن کے لیے جو اقدامات کیے گئے ان کو ہم چار مرحلے کے تحت بیان کر سکتے ہیں:

۱) عہدِ صدیقی ۲) عہدِ عثمانی ۳) اموی اور عباسی دور

۴) طباعت اور صدابندی کا دور (یعنی عصر حاضر)

عہدِ صدیقی — ایک خطرے کے امکان بعید کا احساس اور اس کا قبل از وقت تدارک۔

(۱۹) آنحضرت ﷺ کے صحابہ کرام ﷺ کے اندر قرآن کریم کی عظمت اور اہمیت کا جواہر اس، اس کے فہم و تدریک جو شوق و ذوق اور اس کی تلاوت اور تعلیم کا جوبے پناہ شغف پیدا کر دیا تھا، اس کا منطقی نتیجہ تھا کہ آنحضرت ﷺ کی وفات کے ساتھ ہی بیک وقت متعدد صحابہؓ کو ”جمع و تدوین قرآن“ کا خیال از خود پیدا ہوا۔ بعض ممتاز صحابہؓ نے (جو پورا قرآن حفظ بھی کر چکے تھے اور جن کے پاس مختلف منتشر مواد پر مکمل قرآن تحریری طور پر بھی جمع ہو گیا تھا) اپنے طور پر اس اصل تحریری مواد کو یا حسب ضرورت اس کی نقل کو (مثلاً پھر کی تختی سے جھلی یا کاغذ پر منتقل کر لینا تاکہ سیکھا ترتیب دے کر رکھنا آسان ہو) اپنے حافظے کی مدد سے ترتیب تلاوت کے مطابق پورے قرآن کو سیکھا۔ مرتباً کتاب (مصحف) یا کم از کم فائل (صحف یا صحائف) کی صورت میں مدون کرنا شروع کر دیا۔ ایسے بزرگوں میں سے عبد اللہ بن مسعود اور ابی بن کعبؓ خصوصاً قابل ذکر ہیں، کیونکہ آگے چل کر خاص و جوہ کی بنا پر (جس کی تفصیل اسی مضمون میں بیان ہو گی) ان کے ”نسخوں“ کا ذکر حفاظت متن قرآن کی تاریخ کا ایک اہم موضوع بن گیا۔ ان کے علاوہ اس ضمن میں حضرت ابو موسیٰ اشعری، حضرت عمر، حضرت علی، حضرت عائشہ، حضرت حفصة، حضرت امّ سلمہ، حضرت معاذ بن جبل، حضرت زید بن ثابت اور حضرت عبد اللہ بن زبیر (رضوان اللہ علیہم اجمعین) کے نام بھی مشہور ہیں۔

(۲۰) ان بزرگوں کی مساعی ”تدوین قرآن“ کی حیثیت انفرادی تھی اور اُن کے کام میں انفرادی روحانیات و ضروریات اور انفرادی معلومات کا عکس نمایاں تھا۔ بعض نے ذاتی انتفاع اور یادداشت کے لیے آنحضرت ﷺ

سے حاصل کردہ بعض تفسیری اشارات بھی اپنے مصاہف میں لکھ لیے تھے۔ مثلاً حضرت علیؓ کے جمع کردہ نسخے کا ذکر جس طرح شیعہ شیعی روایات میں آتا ہے، اُس میں قدر مشترک پہی معلوم ہوتی ہے کہ یہ نسخہ غالباً ”تدوین متن قرآن“ سے زیادہ ”تدوین تفسیر قرآن“ کی سب سے پہلی کوشش تھی۔ اسی طرح بعض صحابہؓ کے مصاہف میں ”سبعة احرف“، پرمی کچھ اختلافات قراءات بھی تھے، جن کا اظہار بعض دفعہ تلفظ کے تنوع اور بعض دفعہ رسم کے اختلاف کی صورت میں ظاہر ہوتا تھا۔ انفرادی عمل میں غلط فہمی یا سہو و نسیان کے امکانات بھی اسی نوعیت کے اجتماعی کام کی نسبت یقیناً زیادہ ہوتے ہیں۔ چنانچہ آگے چل کر یہ بھی منکشف ہوا کہ بعض نامی گرامی صحابہؓ کے ذاتی تیار کردہ نسخے اجتماعی اصلاح کے محتاج تھے۔ اللہ تعالیٰ کو اپنی کتاب کی حفاظت مقصود تھی۔ اس نے وفاتِ نبویؐ کے بعد ایک سال کے اندر پورے قرآن کریم کو مکتوب صورت میں یکجا مددون اور مرتب کرنے کی ایک اجتماعی کوشش کے اسباب و حرکات بھی پیدا کر دیے۔

(۲۱) یمامہ (نجد و بحرین کا درمیانی علاقہ) کے مسلمہ کذاب نے آنحضرت ﷺ کی زندگی ہی میں (۱۰ھ) نبوت کا دعویٰ کر دیا تھا۔ آنحضرت ﷺ کی وفات (ربيع الاول ۱۱ھجری) کے بعد خود حضرت ابو بکر صدیقؓ نے مسلمہ اور دیگر مرتدین عرب کی بغاوتوں کو کم و بیش دوسال کے اندر فروکر لیا۔ مسلمہ کے ساتھ مسلمانوں کی شدید جنگ جسے جنگ یمامہ کہا جاتا ہے، ربيع الاول ۱۲ھ میں ہوئی۔ اس جنگ میں مسلمہ مارا گیا، مسلمانوں کو فتح حاصل ہوئی، تاہم ان کے جانی نقصانات اتنے زیادہ (ایک ہزار سے زائد) تھے کہ عہد نبویؐ سے آج تک جتنی جنگیں لڑی گئیں ان میں اس کی نظریم ملتی تھی۔ شہدائے یمامہ میں بہت سے لوگ پورے قرآن کے حافظ (قراء) تھے، جن میں سب سے مشہور سالم بن معقل (مولیٰ ابی حذیفہ) تھے اور جزوی حفاظت کی تعداد ان سے کہیں زیادہ تھی۔ ہر چند کہ جنگ یمامہ کے بعد بھی زندہ موجود صحابہؓ میں ایسے بزرگ قراء کی تعداد، جو حفظ و کتابت قرآن کریم کے لحاظ سے درجہ اول میں شمار ہوتے تھے، یمامہ کے شہید قراء کے مقابلے پر کہیں زیادہ تھی اور یمامہ کی جنگ سے حفاظت متن قرآن کو کوئی فوری اور شدید خطرہ لاحق نہیں ہو گیا تھا، تاہم مسلمان اس وقت سخت ہنگامی حالات اور شدید خطرات سے دوچار تھے اور یمامہ سے کہیں بڑی جنگوں کے امکانات موجود تھے۔ پھر مسلمانوں کے اندر دین کے لیے سردوہر کی بازی لگادینے کا جو جذبہ اس وقت موجود تھا (بقول حضرت عمرؓ وہ میدان جنگ میں پروانہ وار گرتے تھے) اس کے نتیجے میں قراء کی اکثریت کے معدوم ہو جانے کے امکانات کو مطلقاً نظر انداز نہیں کیا جاسکتا تھا۔ اس وقت تک قراء (مکمل حافظوں) کی تعداد بہر حال محدود تھی۔ قرآن کریم کے آخری حصوں کے زوال کو چند ہفتے یا چند مہینے ہی ہوئے تھے۔ عرب کے کونے کونے میں مکمل حفاظت موجود نہ تھے۔ اتنی جلدی ایسا ہونا ممکن بھی نہ تھا۔ ایسے (مکمل) حفاظت کی زیادہ تعداد مدینہ منورہ ہی میں تھی اور مدینہ کو مرتدین کے ہاتھوں خطرہ میں پا کر یہ لوگ جاں بکف ہو کر میدان میں نکل آئے تھے۔ اس کے ساتھ اگر یہ بات بھی پیش نظر کھی جائے کہ قرآن کریم کی ترتیب تلاوت بڑی حد تک ابھی صرف حافظے کے ذریعے متین اور محفوظ تھی، کتابت یا تحریر ابھی تک نص قرآنی (متن) کی ترتیب سے زیادہ اس کی حفاظت اور اشاعت کے لیے استعمال کی جاتی رہی تھی۔ شروع سے بنیادی اہمیت حفظ و استطہار کو دی گئی تھی نہ کہ مصاہف و کتابت کو، اگرچہ موخرالذکر کو نظر انداز نہیں کیا گیا تھا۔ اس لیے حفاظ

کی اکثریت کے معدوم ہو جانے کے امکان کے ساتھ متن قرآن کے ضیاء کا امکان نہ سہی متن کی ترتیب کے ضیاء کا امکان ضرور وابستہ قرار دیا جاسکتا تھا۔ یہی تھا وہ دوراندیشانہ انداز فکر جس کی بنابر واقعہ یمامہ کے بعد حضرت عمر رضی اللہ عنہ نے حضرت ابو بکر صدیق رضی اللہ عنہ کو ”جمع متن قرآن“ کا کام کرڈا لئے کا مشورہ دیا۔ حضرت عمرؓ کی سیکم کا مقصد ایک تو مدون متن کی ایسی حفاظت کا بندوبست کرنا تھا جس کی طرف بوقت ضرورت رجوع کیا جاسکے۔ دوسرے قرآن کریم کی آخری اور مکمل شکل کی توثیق ”بذریعہ حافظہ“ کے ساتھ ساتھ ”بذریعہ کتابت“ بھی مطلوب تھی۔

(۲۲) حضرت ابو بکر رضی اللہ عنہ پہلے تو متعدد ہوئے، جس کی بڑی وجہ تو ”خوفِ بدعت“ تھا، لیکن غالباً اس تردد کی ایک وجہ یہ بھی تھی کہ کہیں ”کتابتِ قرآن“ پر انحراف ”حفظِ قرآن“ کے بارے میں تسائل اور تغافل کا باعث نہ بن جائے۔ عربوں کے نزدیک تحریری یادداشت حافظے کی کمزوری کی علامت بھی تھی اور سبب بھی۔ بہر حال جب ابو بکر صدیق رضی اللہ عنہ پر حضرت عمر رضی اللہ عنہ کے مشورے کی افادیت واضح ہو گئی تو انہوں نے اس کام کے لیے حضرت زید بن ثابت النصاری رضی اللہ عنہ کو منتخب کیا۔ ابو بکر صدیق رضی اللہ عنہ خود حافظ قرآن تھے اور وہ خود بھی یہ کام کر سکتے تھے، مگر ایک شدید بحرانی دور کے رہیں مملکت ہونے کی حیثیت سے آپ درآں حالات اس کام پر پوری توجہ نہیں دے سکتے تھے اور یہ کام جزو قوتی نہیں بلکہ ایک ہمہ وقتی انچارج کے کرنے کا تھا۔

(۲۳) زید بن ثابت رضی اللہ عنہ کا انتخاب اُن کی اس کام کے لیے کئی لحاظ سے مسلمہ الہیت کی بنابر کیا گیا تھا۔ ان میں سے پیشتر امور کا ذکر خود حضرت ابو بکر صدیق رضی اللہ عنہ نے زیدؓ کے تقرر کے وقت کر دیا تھا۔ اس کے لیے حضرت زیدؓ کے حسب ذیل خصائص کو ذہن میں رکھنا چاہیے:

(۱) وہ نوجوان تھے۔ اس وقت اُن کی عمر ۲۴ سال تھی۔ پورے قرآن کریم کی کتابت یوں بھی کچھ کم مخت طلب نہیں ہے، لیکن متفرق تحریری مواد کو متعدد حفاظات کی مدد سے ایک مقررہ طریق کار اور شرائط (جن کا ذکر ابھی آگے آتا ہے) کے ساتھ مدون کر کے لکھنا احتیاط کے علاوہ بڑی محنت اور کاوش کا کام تھا۔ اور ایسے کام کے لیے ”نوجوان“، ہونا بڑی موزوں اور بنیادی ضروری صفت تھی۔ خود حضرت زید رضی اللہ عنہ نے اس کام کو پہاڑ اٹھانے سے زیادہ سخت قرار دیا تھا۔ اور اس کی وجہ متقیانہ ورع و احتیاط کے علاوہ وہ ذہنی و جسمانی مشقت اور وقت و آرام کی قربانی بھی تھی، جو اس کام میں درکار تھی^(۱)۔ اس کے ساتھ یہ بات بھی پیش نظر رہے کہ حضرت زیدؓ نے یہ عظیم کام ایک سال کے عرصے میں — جنگ یمامہ اور وفاتِ ابی بکر صدیق رضی اللہ عنہ کے درمیان — سرانجام دیا تھا۔

(۲) وہ ذہین اور عقل مند تھے۔ اُن کی عربی کتابت میں مہارت کے سب معاصرین معرف تھے^(۲)۔ آنحضرت ﷺ کے حکم پر انہوں نے دو تین ہفتوں میں عبرانی زبان کا لکھنا پڑھنا سیکھ لیا تھا۔ عبد اللہ بن عباس رضی اللہ عنہ اپنی ساری علمی و خاندانی عظمت کے باوجود اُن کے مکان پر بعض مسائل پوچھنے جایا کرتے تھے۔

(۳) وہ امانت اور استقامت میں شک و شبہ سے بالاتر تھے۔ علمی فضیلت اس پر مستزاد تھی۔ حضرت عمر رضی اللہ عنہ نے انہیں تین دفعہ مدینہ میں اپنا قائم مقام بنایا۔ حضرت عثمان رضی اللہ عنہ جب بھی حج پر جاتے اُنہیں مدینہ میں قائم مقام بنا کر جاتے تھے۔ حضرت زید رضی اللہ عنہ کی اس صفتِ دیانت و تقویٰ کے ذکر (بالفاظ ابی بکر صدیق رضی اللہ عنہ)

”لا نتهمنك“ سے دیگر کبار صحابہ صلی اللہ علیہ وسلم کی دیانت مشکوک نہیں ہو جاتی (بعض کو یہ بھی سوجھی ہے) —
بات صرف اتنی ہے کہ اس کام کے لیے جسمانی قوت برداشت اور ذہانت کے ساتھ دیانت اور استقامت بھی درکار تھی۔ دیگر بہت سے بزرگ بھی ان صفات میں حضرت زیدؑ کے برابر یا ممکن ہے کسی درجے میں اُن سے بڑھ کر ہوں۔ تاہم حضرت زیدؑ میں یہ ہر سہ بنیادی صفات ضرور موجود تھیں۔

(۵) حضرت زیدؑ کا تب وہ بھی رہ چکے تھے۔ قرآن کریم کے بعض حصے انہیں سب سے پہلے آنحضرت صلی اللہ علیہ وسلم کے سامنے خود تحریر کرنے کا موقع ملا تھا۔ اس کے علاوہ وہ حضور صلی اللہ علیہ وسلم کے زمانے میں مختلف مواد کتابت (رقاع، چھوٹے ملکروں) سے قرآنی آیات کے نسبتاً بڑے مجموعے بھی تیار کیا کرتے تھے۔ یہ اُن صحابہ کرام صلی اللہ علیہ وسلم میں سے ایک تھے جنہوں نے آنحضرت صلی اللہ علیہ وسلم کی زندگی میں متفرق مواد پر مکمل قرآن تحریری صورت میں بھی اور بذریعہ حفظ بھی جمع کر لیا تھا۔

(۶) حضرت زیدؑ کی سب سے بڑی اور بے مثُل خصوصیت یہ تھی کہ وہ ”عرضہ آخرہ“ میں آنحضرت صلی اللہ علیہ وسلم کے ساتھ شامل رہے تھے۔ اس خصوصیت میں وہ واقعتاً تمام صحابہؓ میں ممتاز تھے اور اس کام کے لیے یہ امتیاز کچھ کم اہم نہیں تھا^(۸) (دیکھئے اسی مضمون کا پیر انبر ۲)۔

(۷) ان تمام صفات، اہلیت اور خصوصیات کے باوجود حضرت ابو بکر صدیق رضی اللہ عنہ نے جمع قرآن کے لیے حضرت زیدؑ کو ایک مقررہ طریق کارکاپا بند کر دیا تھا۔ ازاں جملہ ضروری امور یہ تھے کہ:

(۸) ترتیبِ متن کے تعین کے لیے حفاظ سے مدلی جائے۔ اس سلسلے میں حضرت ابی بن کعبؓ (جو خود بھی عہد نبویؐ کے حفاظ میں سے تھے) خاص طور پر حضرت زیدؑ کی مدد کے لیے مقرر ہوئے تھے۔

(۹) ضروری تھا کہ متن قرآن صرف حافظے کے ذریعے نہیں بلکہ تحریر سے تعین کیا جائے اور ہر تحریر پر اس بات کی گواہی لی جائے کہ یہ آیات آنحضرت صلی اللہ علیہ وسلم کے سامنے لکھی گئی تھیں۔ اس شرط کو پورا کرنے کے لیے حضرت زیدؑ کو مسجد نبوی میں آنے والے تمام لوگوں سے مدد لینا ضروری تھا اور فی الواقع انہوں نے ایسا کیا۔ بلکہ لوگوں کے گھروں میں بھی جانا پڑا اور بعض دفعہ مدینہ منورہ سے کئی دن کے فاصلے پر موجود صحابہؓ سے بھی رابطہ قائم کرنا پڑا۔

رسول اللہ صلی اللہ علیہ وسلم کے گھر میں رکھے ہوئے صحائف سے کام لینے، نیز اپنی ذاتی تحریروں اور حافظے سے مدد لینے کے باوجود حضرت زیدؑ بن ثابت کا متعدد صحابہؓ سے مدد لینا اس لیے بھی ضروری تھا کہ متن قرآن کو تو اتر کی بنا پر تعین و مرتب کیا جاسکے۔ یہی وجہ ہے کہ آگے چل کر بعض علماء نے حضرت زیدؑ کی ان کوششوں اور اس طریق کار سے یہ نتیجہ اخذ کیا (اور اس کی تائید حضرت زیدؑ کے اختیار کردہ مخصوص رسم الخط سے بھی ہوتی ہے) کہ زیدؑ کے جمع کردہ نسخہ قرآن (بعدہ صدیق) میں سبعة احرف کا حافظ بھی رکھا گیا تھا، کیونکہ انہیں متنوع قراءات کے بارے میں نقل صحیح (گو غیر متواتر ہی ہو) کے حاصل ہونے کے امکانات زیادہ تھے۔ اگرچہ یہ بات واضح ہے کہ یہ نسخہ نقط اور شکل (حرکات) سے عاری تھا۔

(۱۰) قریب ایک سال کے عرصے میں یہ نسخہ مکمل ہوا۔ اس نسخہ قرآن کو سب سے پہلے ”مصحف“ کا نام دیا گیا

اور آئندہ یعنی اصطلاح ”مکمل قرآن“ کے لیے استعمال ہونے لگی۔ اسی بنا پر آگے چل کر دوسرے صحابہ کے انفرادی جمع کردہ نسخہ ہائے قرآن بھی ان کے مصاحف کہلانے لگے۔ یہ ”مصحفِ صدیقی“ پورے کا پورا کاغذ پر یا کسی ایک مواد پر نہیں لکھا گیا تھا۔ کاغذ کے علاوہ جھلی اور پچھہ دیگر موادِ کتابت بھی استعمال کیا گیا تھا، کیونکہ اس وقت تک جاز میں کاغذ یا باریک جھلی بھی عام دستیاب نہیں تھی۔ یہی وجہ تھی کہ ”مصحفِ صدیقی“، یکجا ”مجلد“ کتاب کی صورت میں نہ تھا بلکہ مختلف مواد کے چھوٹے چھوٹے مرتب مجموعے بنادیے گئے تھے اور اس طرح یہ مجموعے یا صاحائف مل کر مکمل مصحف بناتا تھا۔ اس کی حالت ایسی تھی جیسے کسی کتاب کا مکمل مسودہ کسی فائل میں مرتب و مکمل شکل میں موجود ہو مگر اس کی شیرازہ بندی یا جلد بندی نہ کی گئی ہو۔ اس ”مصحف“ میں قرآن اور صرف متن قرآن ہی درج کرنے کا اس قدر اہتمام کیا گیا تھا کہ اس میں اسمائے سورج بھی درج نہیں کیے گئے تھے۔ اور اسی چیز نے پہلے دن سے اس نسخے کو — دیگر صحابہ کے انفرادی مصاحف کے مقابلے پر — زیادہ تجویز اور خاص اہتمام والے نسخے کی حیثیت دے دی تھی۔ اور یہ خاص اہتمام بھی کسی ایک فرد کا نہیں بلکہ ایک اجتماعی کوشش کا نتیجہ تھا۔

(۲۶) اس طرح آنحضرت ﷺ کی وفات سے دو سال کے اندر پورا قرآن مکمل و مرتب کتاب کی صورت میں بذریعہ تحریر بھی مددوں ہو گیا۔ بلکہ حقیقت یہ ہے کہ یہ دو سال بھی اس خاص اہتمام والے نسخے کو مکمل کرنے میں لگے، کیونکہ یہ نسخہ کسی خاص ہنگامی حالت میں مراجعت و استعمال کے لیے تیار کیا گیا تھا، ورنہ یہ پہلا مکمل نسخہ قرآن نہیں تھا۔ اسی دوران بلکہ اس سے پہلے کئی صحابہ نے اپنے انفرادی مصاحف مکمل کر لیے تھے۔ اور انہی مصاحف کے ذریعے آگے قرآن کریم کے پڑھنے پڑھانے کا کام جاری تھا اور جاری رہا۔ اپنے ذاتی مصاحف کو مکمل کرنے میں بعض صحابہ و صحابیات نے اس ”مصحفِ صدیقی“ سے مدد ضروری تھی، لیکن تمام مصاحف کی اصل یہی اور صرف یہی نسخہ نہیں تھا۔ حضرت عمرؓ نے اپنے زمانے میں صحابہ کے مشورے اور اجماع سے رمضان المبارک میں نمازِ تراویح کے باجماعت قیام اور اس میں پورا قرآن پڑھنے جانے کا رواج ڈالا۔ اس کے باوجود پورے عہد فاروقی میں متن قرآن کے بارے میں کسی اختلاف کا ذکر تک نہیں ملتا۔ سبعہ احرف کا اختلاف موجود تھا، لیکن اس کی حقیقت سے آگاہ ہونے کے باعث کبار صحابہ نے اس اختلاف پر کوئی جھگڑا تو درکنار کسی تعجب کا اظہار بھی کم ہی کیا۔ اس زمانے تک ”مصحفِ صدیقی“، کو ایک مہتمم بالشان نسخہ کی حیثیت تو حاصل تھی مگر اس اہتمام کی اصل قدر و قیمت کا اندازہ عہدِ عثمانی میں ہوا جب عمجمیوں کے اختلاط اور بعض دیگر اسباب کی بناء پر سبعہ احرف کا استعمال ایک فتنہ بننے لگا۔ اس وقت اس نسخے (”مصحفِ صدیقی“) کو ہی اصل بنا کر نیا ایڈیشن تیار کیا گیا۔ اس کا ذکر کراچی آگے آ رہا ہے۔

”مصحفِ صدیقی“ کی تیاری حضرت ابو بکر صدیق ؓ کے کارناموں میں سے ایک نمایاں کارنامہ اور تاریخ حفاظت متن قرآن کے مراحل میں سے ایک اہم مرحلہ ہے، جس کے متعلق بعض مسیحی مستشرقین نے اس حضرت کا اظہار کیا ہے کہ کاش! مسیح (علیہ السلام) کے فوراً بعد ان کے تلامذہ اور پیروکاروں میں سے بھی کسی کو ان کی تعلیمات کو بصورت کتاب مرتب و مددوں کرنے کی سوجھتی۔ تاریخی طور پر یہ نسخہ حضرت ابو بکر صدیق ؓ کے بعد حضرت عمر ؓ کے پاس اور ان کے بعد حضرت حفصہ ؓ کے پاس رہا۔ حضرت عثمان ؓ کے زمانے میں اس

نئے کی اہمیت اور اس کی تیاری میں پوشیدہ مقصد اور حکمت کا ایک اور پہلو ناظر ہوا جس کی تفصیل آگے آتی ہے۔

(۲۷) عہدِ صدیقی اور عہدِ فاروقی میں اسلام ایشیا اور افریقہ کے بہت سے ممالک تک پھیل گیا۔ اس عرصے میں لاکھوں غیر عرب بھی اسلام میں داخل ہوئے۔ کسی مسلمان کے قرآن کی تعلیم سے یکسر نابلد ہونے کا تصور بھی نہیں کیا جا سکتا تھا۔ اس لیے اسلامی سلطنت میں ہر جگہ قرآن کریم کی تعلیم (حفظ، ناظرہ اور فہم) کا کام جاری رہا۔ صحابہ کرام رضی اللہ عنہم مختلف ممالک و امصار میں پھیل گئے تھے۔ ان میں سے کئی ایک نے مفتوحہ علاقوں کے اہم مقامات پر مستقل سکونت اختیار کر لی۔ بعض بزرگ صحابہؓ (خصوصاً وہ جنہوں نے عہدِ نبوی ہی میں پورا قرآن نہ صرف حفظ کر لیا تھا بلکہ تحریری طور پر اپنے مصاحف بھی ”مصحفِ صدیقی“ کی تدوین سے قبل یا بعد از خود کامل کر لیے تھے (دیکھئے اسی مضمون کا پیر انبر ۱۹) نے اپنے علاقوں میں تعلیم قرآن کے باñی اور مرکز کی حیثیت اختیار کر لی تھی۔ ازاں جملہ حضرت عبد اللہ بن مسعود اور ابو موسیٰ اشعری رضی اللہ عنہم عراق میں اور ابی بن کعب رضی اللہ عنہم شام میں مشہور تھے۔ ویسے تمام صحابہؓ اپنی جگہ اپنے اپنے علم کی حد تک معلم قرآن کا فرض بھی سرانجام دے رہے تھے۔

قرآن کی تعلیم کی وسعت کے ساتھ مکتوب مصاحف کی تعداد میں اضافہ ایک منطقی نتیجہ تھا۔ ۱۹۰۲ءی میں مصر کی فتح کے بعد سے پیپریس (کاغذ) خاصی مقدار میں دستیاب ہونے لگا تھا۔ اس سے بھی مصاحف کی اشاعت بذریعہ کتابت میں آسانی اور سرعت پیدا ہو گئی۔ اس طرح خلافت عثمانی کے آغاز (محرم ۱۴۳۲ھ) تک قرآن کریم کی کتابت اور قراءت کا کام وسیع و عریض اسلامی مملکت کے کونے کونے میں ہونے لگا تھا۔ یہ تمام مصاحف قرآن کریم کے مکمل راجح نسخے مختلف صحابہؓ کے حافظے اور ان کے ذاتی و انفرادی مصاحف کے ذریعے نقل درنقل ہو کر اشاعت پذیر ہو رہے تھے۔ اس پورے عرصے میں حضرت ابو بکر صدیق رضی اللہ عنہ کے عہد میں باہتمام خاص مدقائق ہونے والے نسخے کو استعمال کرنے کی وہ متوقع یا موہوم ہنگامی صورت بفضل اللہ درپیش، ہی نہیں آئی (یعنی حفاظت کی اکثریت کا معدوم ہو جانا) جو اس کی تیاری کا محرك بنتی تھی۔ زیادہ سے زیادہ مدینہ منورہ میں قیام پذیر صحابہؓ یا تابعینؓ میں سے بعض اپنے ذاتی مصاحف کی پڑتاں یا تکمیل کے لیے وقتاً فوقتاً اس سے مدد لے لیا کرتے تھے۔ (۲۸) کتابت و قراءت قرآن کریم کی اس وسیع پیمانے پر اشاعت کے ساتھ ان دس بارہ برس میں آہستہ آہستہ ایک اور مسئلہ بھی پیدا ہوا بلکہ خاصی شدت اختیار کر گیا۔ اور یہ تھا اختلاف قراءات کا مسئلہ۔ یعنی کچھ لوگ قرآن کریم کے بعض الفاظ ایک طریقے پر لکھتے تھے تو کچھ دوسرے طریقے پر۔ اس اختلاف کے پیدا ہونے کے کئی اسباب تھے:

(۱) ایک بڑی وجہ تو اختلافِ لہجات تھا۔ عرب کے مختلف قبائل کی زبان تو عربی ہی تھی مگر ان کی بولیوں (لب و لہجہ اور محاورہ زبان) میں اختلافات ضرور تھے، مثلاً بنو ہذیل حتیٰ کو عتنی بولتے تھے۔ بنو تمیم ہمزہ نہیں بولتے تھے۔ بنو اسد کے لوگ مضارع کو زیر سے پڑھتے تھے۔ مثلاً تعلموں کو تعلموں اور تسوڈ کو تسوڈ — اسی طرح بعض قبائل لفظ ”ایسن“، (فَاءُ غَيْرِ اِسْنِ میں) یا اسِن بولتے تھے، وغیرہ (اور دنیا کی ہر زبان کے اندر مختلف خطوط اور لوگوں میں ایسے اختلافات عام ہوتے ہیں)۔ فتحِ مکہ کے بعد جب عرب کے قریباً تمام قبائل مسلمان ہو گئے اور ان مختلف لہجات رکھنے والے

لوگوں کو قرآن پڑھنا ضروری ہوا (کم از کم نمازوں میں تو کچھ نہ کچھ حصہ قرآن پڑھنا لازمی تھا) تو اس قسم کے الفاظ ہر قبیلے کے آدمیوں کو اپنے بچپن سے پختہ لب و لہجہ کے مطابق ہی پڑھنا آسان تھے۔ بڑی عمر کے آدمیوں کو اپنا مخصوص لہجہ چھوڑ کر قرآن کریم کو اہل حجاز خصوصاً قریش کے لہجے میں پڑھنا (جو قرآن کا سب سے پہلا لہجہ تھا) دشوار تھا^(۹) اس پر نبی اکرم ﷺ نے بحکم الہی ہر ایک قبیلے کو اپنی ہی بولی اور لہجے کے مطابق قرآن پڑھنے کی اجازت دے دی۔ مختلف قبائل کے متعدد لوگ قرآن پڑھ کر آگے قرآن پڑھانے بھی لگے۔ فتوحاتِ اسلام کے ساتھ غیر عرب مسلمانوں کی تعداد بڑھی۔ ہر نئے مسلمان کے لیے قرآن کریم کی کم از کم ناظرہ تلاوت اور بقدر نماز حفظ ضروری تھا۔ اب ایسا ہوا کہ مثلاً کسی کو بونوہدیل کے کسی آدمی سے قرآن پڑھنے کا اتفاق ہوا، دوسرے کو کسی اسدی یا تمییز یا قرشی سے اور ہر ایک الماء اور تلفظ دونوں میں اپنے ہی استاد کی پیروی کرتا تھا۔ لیکن عجمیوں کے لیے قرآن کے الفاظ میں تلفظ، لہجہ بلکہ الماء کا بھی اختلاف ناقابل فہم تھا۔ ہر شخص اپنے تلفظ اور الماء کو صحیح اور دوسرے کو غلط کہنے پر مجبور تھا۔ پھر اللہ کے کلام کو ”غلط“ پڑھنا بلکہ اس پر اصرار کرنا واقعی کسی بھی مسلمان کے لیے ناقابل برداشت تھا۔ اس لیے وقتاً اس قسم کے جھگڑوں کی اطلاعات ملنے لگیں۔

(۲) اختلافِ قراءات کا دوسرا سبب خود آنحضرت ﷺ کی طرف سے ”سبعہ احراف“ کی اجازت بھی تھی۔ اگرچہ مذکورہ بالا لہجاتی اختلاف کے ایک امر واقعی ہونے کی بنا پر بعض حضرات نے ”سبعہ احراف“ سے مراد بھی یہی لہجات لیے ہیں، مگر خود آنحضرت ﷺ سے قرآن کریم کے بعض الفاظ کی ایک سے زائد قراءات بسند صحیح ثابت ہیں۔ مثلاً مالِک یوم الدین اور ملِک یوم الدین — یا مثلًا فَتَبَيَّنُوا اور فَتَبَيَّنُو۔ اس قسم کا ”اجازت یافتہ“، اختلاف بھی دوسری قراءات یا اس کی سند سے علمی کے باعث دو پڑھنے والوں میں جھگڑے کا باعث بن جاتا ہے۔ جیسا کہ پہلے اسی مضمون کے پیر انبر ۱۷ میں بیان ہو چکا ہے۔ ”سبعہ احراف“، ایک تفصیل طلب مضمون ہے۔ یہاں صرف اتنا واضح کردینا مقصود ہے کہ غیر اہل علم کے لیے لہجاتی اختلاف کی طرح یہ ثابت اور ”اجازت یافتہ“، اختلافِ الفاظ بھی ذہنی الجھن اور دوسروں سے الٹھ پڑنے کا باعث ہو جاتا تھا۔

(۳) اختلافِ قراءات کا تیسرا سبب ایسی انفرادی خطاء اور غلطی بھی ہو جاتی تھی جو کسی خاص سبب کے باعث یا اتفاقاً کسی ایک پڑھانے والے سے سرزد ہوئی اور پھر اس کے تلامذہ نے اسے ہی درست سمجھ لیا۔ اس وقت تک کتابت میں اعجام و نقطہ نہ ہونے کی وجہ سے اس قسم کی خطاء کے امکانات بھی زیادہ تھے۔ اس کی کچھ مثال آج کل کی طباعت یا کتابت کی ایسی اغلاط کی سی تھی جسے پڑھاتے ہوئے استاد بھی درست نہ کر سکا ہوا اور شاگرد اسے درستی کی سند قرار دے لے۔ اس اختلافِ قراءات میں مزید جذباتی شدت اس وقت پیدا ہو جاتی تھی جب فریقین ایک دوسرے کے قرآن کو غلط اور استاد کو کم تر (علمی) درج کا آدمی قرار دینے لگتے۔ اور اس بحث میں ان جلیل القدر صحابہؓ کے نام بھی شامل کر لیے جاتے تھے جو اپنے اپنے علاقے میں تعلیم قرآن کی سند اور بنیاد تسلیم کیے جاتے تھے۔ اس قسم کے اختلاف کو (سابق دو قسم کے

اختلافات کے برعکس) کسی طرح بھی جائز قرار نہیں دیا جاسکتا، لیکن اس کا وجود بھی تو کم علمی کے باعث خصوصاً عجمیوں میں جھگڑے کا باعث بن جاتا تھا۔ لہذا اس قسم کی انفرادی خطاء کے امکان کو روکنے کے لیے بھی کسی ثابت اقدام کی ضرورت کا احساس پیدا ہونا لازمی تھا۔

(۲۹) حضرت عثمان رضی اللہ عنہ کی خلافت کے شروع میں اس قسم کے اختلافات کی بنا پر تصادم اور جھگڑوں کی خبریں ملنے لگیں۔ تعلیم قرآن کے بعض مدرسون میں اسٹاڈوں کے درمیان اور بعض دفعہ تو شاگردوں اور اسٹاڈوں کے درمیان بھی تصادم ہوتے ہوتے بچا۔ لیکن اس قسم کے تصادم کی سب سے زیادہ پریشان کن صورت حال فوج میں ملاحظہ کی گئی اور یہی چیز دراصل اس وقت زیر بحث اہتمام کا فوری محرک بنتی۔ اور شاید اسی لیے کتب تاریخ میں عموماً دوسرے اکاڈمیک واقعات کی بجائے حضرت عثمان رضی اللہ عنہ کے اقدام کا محرك آرمینیہ اور آذربائیجان کے محاذ پر پیش آنے والا ایک واقعہ بیان کیا جاتا ہے، جس کی تفصیل یوں ہے:

(۳۰) آرمینیا اور آذربائیجان (موجودہ ایران اور ترکیہ کی سرحدوں کے ساتھ متصل علاقے جو ۱۸۱۳ء سے روس کے قبضے میں ہیں) میں مسلمان ویسے تو عہد فاروقیہ میں پہنچ گئے تھے۔ حضرت عثمان رضی اللہ عنہ کے زمانے میں اس محاذ پر کچھ بغاوتیں فروکرنی پڑیں اور کچھ مزید علاقے بھی مفتوح ہوئے۔ اس محاذ پر ابتدا میں شام کے محاذ سے فوج بھی گئی مگر سماں کی ضرورت محسوس ہوئی اور کوفہ (عراق) سے وہاں کے گورنر ایرانی محاذ پر اس وقت مسلمانوں کے مشہور جرنیل حذیفہ بن یمان رضی اللہ عنہ کو عراقی فوج کے ساتھ مذکورہ محاذ پر بھیجا گیا۔ حذیفہ کو جنگ کی الگی لائنوں تک جا کر بھی لڑنا پڑا۔ یہاں انہوں نے عراقی اور شامی فوجیوں کو اپنے اپنے مصاہف کے اختلاف قراءات پر آپس میں لڑتے دیکھا۔ عراقیوں اور شامیوں کی مخاصمت یوں بھی بہت پرانی۔ رومیوں اور ایرانیوں کے زمانے سے — چلی آتی تھی۔ ہر ایک میں دوسرے کے مقابلے پر ایک احساس برتری پایا جاتا تھا۔ آذربائیجان کے محاذ پر اس قدم علاقائی تعصب کے اثرات کا کچھ مظاہرہ ہونے لگا۔ مثلاً ایک موقع پر مالی غنیمت کے سلسلے میں بھی عراقی و شامی فوجی آپس میں اجڑ پڑے۔ دوسرے موقع پر اپنے اپنے افسروں کی حمایت میں بعض عراقی اور شامی شعراء میں تلخ نوک جھونک ہوئی۔ یہ امور کسی حد تک نظر انداز کیے جاسکتے تھے، لیکن جب قرآن کریم کو بھی اس جھگڑے اور رقابت میں داخل کر دیا گیا اور غلط یا صحیح (۱۰) اختلافات قراءات کو بھی اپنی اپنی فضیلت کے کھاتے میں ڈال کر مذہبی جذبات مشتعل کیے جانے لگے اور وہ بھی عین محاذ جنگ پر تو پہ صورت حال واقعی خاصی پریشان کن تھی۔ پہلے بیان ہو چکا ہے کہ اہل عراق میں راجح مصاہف کی اصل زیادہ تر مصحف عبداللہ بن مسعود رضی اللہ عنہ اور اہل شام کے مصاہف کی بنیاد بیشتر مصحف ابی بن کعب رضی اللہ عنہ تھے۔ اسی طرح بعض دیگر قراءات صحابہ کے مصاہف بھی ان علاقوں میں اشاعت قرآن کی بنیاد بننے تھے۔ ستم ظریفی یہ ہوئی کہ اختلاف قراءات پر جھگڑے والے فریقین ”فلان صحابی کا قرآن“ اور ”فلان کا مصحف“ کہہ کر اپنی اپنی بات میں ذرا اوزن پیدا کرنا چاہتے۔ یہ بات اہل کتاب کی دینی کتب کے مختلف بزرگوں کے ناموں سے منسوب ہو جانے کے مانند تھی۔ مزید برآں جاہلانہ عصیت کی بنا پر تصحیف کی حمایت کی وقت عملًا تحریف کی صورت اختیار کر سکتی تھی۔ ان سب امور نے

حضرت حذیفہؓ کو بے چین کر دیا۔ اس مجاز پر جانے سے پہلے کوفہ میں بھی اس قسم کے اختلافات قراءات دیکھ کر انہوں نے قرآن کریم کے ایک مستند نسخے کی اشاعت کی ضرورت محسوس کی تھی۔ مجاز (آرمینیہ) سے واپسی پر وہ پہلے کوفہ آئے۔ وہاں انہوں نے بعض دوسرے صحابہؓ سے اس صورت حال اور اپنی تجویز کا ذکر کیا۔ بہت سے صحابہؓ نے ان کی تائید کی۔ حضرت حذیفہؓ اسی سال حج کے لیے روانہ ہو گئے اور مدینہ منورہ میں حضرت عثمان رضی اللہ عنہ کی خدمت میں حاضر ہو کر یہ ساری رپورٹ دی اور ان سے قرآن سے میں اختلاف کے سد باب کی تجویز پیش کی۔ حضرت عثمانؓ پہلے ہی اس قسم کے واقعات سے متاثر تھے۔ اب انہوں نے صحابہ کرامؓ سے مشورہ کیا اور اجتماعی طور پر یہ فیصلہ کیا گیا کہ قرآن کریم کا ایک مستند نسخہ شائع کیا جائے۔ اس کی نقول (جلدیں) مختلف اہم مقامات پر پہلک کے لیے رکھ دی جائیں تا کہ سب لوگوں کو اپنے مصاحف کی تکمیل اور پڑتاں کے لیے ایک مستند اصل میسر ہو اور اختلاف کے امکانات کم سے کم رہ جائیں۔

(۳۱) حضرت عثمان رضی اللہ عنہ نے قرآن کریم کے اس نئے ایڈیشن کے لیے "مصحف صدقیقی" کو ہی اصل بنایا۔ یہ مصحف کسی ہنگامی صورت حال میں مراجعت کے لیے ہی تیار کیا گیا تھا۔ اس کی تدوین و کتابت ایک اجتماعی احتیاط کے ساتھ عمل میں آئی تھی۔ اسے بھی حکمت الہی کہیے کہ اس مہتمم بالشان نسخہ قرآن کے کاتب زید بن ثابت رضی اللہ عنہ بقید حیات موجود تھے۔ حضرت عثمان رضی اللہ عنہ نے سنت شیخین پر عمل کرتے ہوئے مصحف صدقیقی سے نیا ایڈیشن (مزید نقول) تیار کرنے کے لیے حضرت زید بن ثابتؓ ہی کو مقرر کیا۔ البتہ مدار مشورے کے لیے تین آدمیوں عبداللہ بن الزبیر، سعید بن العاص اور عبد الرحمن بن الحارث رضی اللہ عنہم پر مشتمل ایک کمیٹی بھی ان کے ساتھ بنا دی گئی۔ مصحف صدقیقی اس وقت اُم المؤمنین حضرت خصہ رضی اللہ عنہ کی تحویل میں تھا۔ نسخہ ان سے حاصل کر کے نئے نسخہ تیار کرنے کا کام شروع کر دیا گیا۔

(۳۲) اس وقت حضرت عثمانؓ اور صحابہ کرامؓ کے سامنے اصل مسئلہ قرآن کریم کے نسخوں کی محض "قلت" دور کرنے کے لیے کثیر تعداد میں نقول یا قرآنی نسخے مہیا کرنے کا نہیں تھا۔ اصل مسئلہ اختلاف قراءات کو ختم کرنا تھا۔ جہاں تک نسخوں کی اغلاظ یا ان میں تصحیف کا تعلق تھا اسے دُور کرنا نسبتاً آسان تھا۔ دقت یہ تھی (جیسا کہ پہلے بیان ہو چکا ہے، دیکھئے پیر انبر ۲۹) کہ اختلاف قراءات کی دو ایسی صورتیں بھی موجود تھیں جو آخر حضرت ﷺ کی طرف سے "اجازت یافہ" تھیں اور در اصل عجمیوں کے لیے یہی وجہ نہ زادع بن رہی تھیں، یعنی لہجات کا قبائلی اختلاف اور سبعہ احرف کے تحت ثابت تتوسع قراءات۔

لہجات کے اختلاف کے بارے میں حضرت عثمانؓ نے مشورہ صحابہؓ یہ فیصلہ کیا کہ آخر حضرت ﷺ کی طرف سے یہ اجازت خاص حالات کی بنا پر قبائل عرب کے معمول لوگوں کی سہولت کے لیے تھی۔ اب جب کہ عجمیوں نے بھی قرآن کریم پڑھنا ہے تو اس کے لیے کیوں نہ کوئی یکساں طریق اختیار کیا جائے؟ اور اگر یکساں نیت ضروری ہے تو اس کی بنیاد لہجہ قریش ہونی چاہیے کہ شروع میں قرآن کریم صرف اسی لہجے کے مطابق پڑھا جاتا رہا تھا۔ اس لیے ایک تو یہ فیصلہ کیا گیا کہ مختلف قبائلی لہجات اختیار کرنے کی اس اجازت کو ختم کر دیا جائے۔ اس مقصد کے لیے مذکورہ بالا کمیٹی کو کتابت و املاء الفاظ میں بصورت امکان اختلاف لہجہ قریش کے اتباع کا حکم دیا گیا۔ کمیٹی کے

ارکان میں تین قریبیوں کے مقرر کرنے کی وجہ بھی پہی تھی۔ سبعہ احرف کے تحت آنحضرت ﷺ سے بطریق صحیح ثابت تنوع قراءات کی مقدار اگرچہ اتنی زیادہ نہیں تھی جتنا لفظ ”سبعہ“ سے متبادل رہتا ہے۔ قرآن کریم کا ہر ایک لفظ سات مختلف طریقوں پر نہیں پڑھا گیا اور نہ ہی ہر لفظ میں اختلاف لازمی تھا۔ تاہم اس تنوع یا اختلاف کو لہجات کے اختلاف کی طرح یکسر نظر انداز نہیں کیا جاسکتا تھا۔ اس لیے کہ یہ تنوع بظاہر کسی وقت مصلحت پر منی نہیں تھا بلکہ یہ ایک طرح سے قرآن کا الغوی مکمال اور ادبی جمال تھا۔ بنابریں اس قسم کے اختلاف یا تنوع کے بارے میں یہ طے پایا کہ اول تو ایسے اختلاف کو سند کی قوت و صحت سے پرکھ لیا جائے۔ مختلف قراءات میں سے اگر کوئی ایک قرآن ہونے کی قوتِ سند (تو اتر) سے محروم ہو تو اسے ترک کر دیا جائے (مثلاً بعض صحابہؓ کے مصاحف میں تفسیری اشارات بھی تھے جو اصل متن قرآن کا حصہ نہ تھے)۔ اگر کسی لفظ کی دو مختلف قراءات میں یکساں مستند ہوں تو پھر کوشش کی جائے کہ اس کی الاء ایسے طریقے پر کی جائے کہ دونوں قراءاتوں کا احتمال موجود رہے^(۱) اور بالفرض دو مختلف قراءات کے لیے ایک طریقہ الاء اختیار کرنا ممکن نہ ہو تو پھر ایک (نہتہا کم مستند) کو نظر انداز کر دیا جائے اس طرح اس کمیٹی کے لیے طریقہ کار کے جو بنیادی اصول متعین کر دیے گئے ان کا خلاصہ یہ تھا کہ (۱) غیر معتبر قراءات سے نص قرآن کو پاک کرنا، (۲) معتبر مختلف قراءات کو ایک نص میں مدون کرنا اور (۳) اس مقصد کے لیے لہجہ قریش اور تنوع قراءات کو ملحوظ رکھتے ہوئے الاء یا رسم الخط کا تعین کرنا۔ اور دراصل سب سے اہم کام جو اس کمیٹی نے کیا وہ یہی رسم الخط کی تعین تھی۔ یہ رسم الخط ”رسم عثمانی“ کے نام سے مشہور ہوا۔ حضرت عثمانؓ کے زمانے سے لے کر آج تک پوری دنیا نے اسلام میں قرآن کریم کی کتابت میں اسی طریقہ الاء یعنی ”رسم عثمانی“ کا اتباع کیا جاتا ہے۔ اس متعین و منضبط اور یکساں رسم الخط کے ذریعے اختلاف قراءات یکسر ڈور نہ ہو سکا۔ (اس کی وجہ آگے بیان ہوتی ہے) تاہم اختلاف کی صورت میں معتبر اور غیر معتبر قراءات کی تیز کا بنیادی اصول طے کر دیا گیا۔

(۳۳) عثمانی ایڈیشن کی تیاری دراصل صدیقی ایڈیشن ہی کی نشر و اشاعت کی ایک صورت تھی۔ مصحفِ صدیقی خود آنحضرت ﷺ کے عرضہ اخیرہ کے مطابق ہونے کی بنا پر ایک طرح سے خود جمع رسول یا ”نبوی ایڈیشن“ ہی تھا۔ حضرت زیدؓ نے اس وقت بھی کتابت میں حضور ﷺ کی الاء کرائی ہوئی تحریروں کے حصول پر زور دیا تھا۔ اور (جیسا کہ پہلے پیر ۲۲۱ میں بیان ہو چکا ہے) غالباً مصحفِ صدیقی میں سبعہ احرف کا لحاظ رکھ کر الاء متعین کی تھی۔ یہی وجہ ہے کہ الفاظ کی الاء کی تعینی یا تبدیلی کے بارے میں اس کمیٹی کے ارکان کے مابین اختلاف کے واقعات نہ ہونے کے برابر بیان ہوئے ہیں^(۱۲) اور پہی وجہ تھی کہ کمیٹی نے تھوڑے سے عرصہ میں نئے ایڈیشن کے کم از کم پانچ اور بعض روایات کے مطابق سات آٹھ نئے تیار کر لیے اور اصل نسخہ حضرت حفصہ ؓ کو واپس کر دیا گیا۔ مصحفِ ابی بکرؓ ایک ہی قسم کے مواد کتابت پر نہیں لکھا گیا تھا، مگر مصاحفِ عثمانی جملی پر لکھے گئے۔ اس لیے یہ صحائف کی صورت میں نہیں تھے بلکہ ہر ایک ایک مجلد نسخہ قرآن کی صورت میں تھا۔ پیپرس (کاغذ) کے مقابلے پر (جو اس وقت بہر حال اسلامی سلطنت میں دستیاب تھا) جملی کو ترجیح دینے کی وجہ اول تو اس کی پائیداری تھی اور اس لیے بھی کہ اس وقت تک (بلکہ بعد میں پہلی دوسری صدی ہجری تک بھی) کتابت قرآن کے لیے عموماً وسیع و

عريف مواد اور جلی قلم کا استعمال اس کی تظمیم کا تقاضا سمجھا جاتا تھا۔ مصحف ابی بکرؓ کی طرح مصاحف عثمانی میں بھی اسماعیل شور اور فوائل نہیں تھے، البتہ ہر سورت کے آغاز میں بسم اللہ کوئی تھی مساوی سورت ”النوبہ“ کے۔ اسماعیل شور قرآن میں متعارف تھے مگر متن قرآن کو ہر طرح کے غیر قرآن الفاظ سے پاک رکھنے کے لیے بطور عنوان سورت کا نام بھی لکھنا گوارا نہیں کیا گیا۔ مصحف ابی بکرؓ کی طرح یہ نسخہ بھی اعجام و شکل (الفاظ و حرکات) سے عاری تھے۔ ابھی تک عربی کتابت میں ان چیزوں کا آغاز نہیں ہوا تھا۔ ان نسخوں میں سورتوں کی ترتیب بھی مصحف صدیقی ہی کے مطابق تھی^(۱۳) بروایات صحیحہ یہ کام ۲۵ھ کے بعد شروع ہوا اور ۳۰ھ سے پہلے ختم ہو چکا تھا۔

(۴) حضرت عثمانؓ نے ان تیار کردہ نسخوں میں سے ایک ایک نسخہ مختلف صوبوں کے صدر مقامات پر بھجوایا اور حکم دیا کہ یہ مصحف شہر کی جامع مسجد میں پیلک کے لیے ہر وقت موجود ہیں۔ (اس قسم کے عوامی استعمال کا مقابلہ بھی پیپرس (کاغذ) کی بجائے جھلی بہتر کر سکتی تھی) اس مقصد کے لیے مکہ الکرمہ مدینہ منورہ، بصرہ، کوفہ اور دمشق میں ایک ایک نسخہ کا بھیجا جانا تو معروف ہے۔ ایک نسخہ حضرت عثمانؓ نے اپنے ذاتی استعمال کے لیے رکھ لیا تھا۔ ان چھ نسخوں کے علاوہ یمن اور بحرین میں بھی ایک ایک نسخہ بھیجنایا کیا جاتا ہے۔ جیسا کہ اوپر بیان ہو چکا ہے ان مصاحف میں رسم الخط اور املاء کی تعین کے ذریعے اختلاف قراءات کو ختم کرنے کے لیے سعی بلیغ کی گئی تھی، تاہم اس وقت تک عربی خط میں ہم شکل حروف کی تمیز بذریعہ نقاط (اعجام) اور کلمات کا تلفظ بذریعہ حرکات (شکل) کا آغاز بھی نہیں ہوا تھا۔ اس لیے اس ساری محنت اور کوشش کے باوجود الفاظ و کلمات کے مختلف طریقوں پر پڑھے جانے کا امکان ضرور تھا، مگر قرآن کریم کے بارے میں عہد نبوی سے ہی تعین قراءاتِ محض احتمال کتابت (رسم الخط) سے نہیں بلکہ سند روایت سے ہوتا تھا۔ اس کمیٹی نے نئے ایڈیشن میں جن مقامات پر ”اجازت یافہ قبائلی لہجات“ یا نسبتاً غیر معتبر ”قراءات“ کو ختم کرنے کے لیے تعین رسم الخط اختیار کیا تھا ان سے بطریق سماع و تلقی آگاہ کرنے کے لیے حضرت عثمانؓ نے ہر مصحف کے ساتھ اس کے متعلقہ شہر میں ایک قاری بھی مقرر کر کے بھیجا۔ خیال رہے کہ قرآن کریم تو پہلے بھی ہر جگہ پڑھا اور پڑھایا جا رہا تھا، صرف اختلافاتِ قراءات تھے۔ رسم الخط کے تعین سے بہت سے اختلافات خود بخود ختم ہو جاتے تھے۔ مقرر رسم الخط کے باوجود اعجم و شکل کے نہ ہونے کی وجہ سے تلفظ کی مختلف صورتوں کے امکان کو روکنے کے لیے مستند قاری کے ذریعہ تعلیم ضروری تھی۔ کتابوں میں حضرت عثمانؓ کے فرستادہ اور مقرر کردہ قراءات کے نام اس طرح دیے گئے ہیں۔ مدینہ منورہ کے لیے (خود) زید بن ثابت، مکہ مکرمہ کے لیے عبد اللہ بن السائب، شام (دمشق) کے لیے مغیرہ بن شہاب، کوفہ کے لیے ابو عبد الرحمن الاسلامی اور بصرہ کے لیے عامر بن قیس^(۱۴)

(۵) ان مصاحف کی تیاری اور اشاعت کے بعد حضرت عثمانؓ نے صحابہؓ کے مشورہ اور اجماع سے ہی یہ فیصلہ بھی کیا کہ مختلف علاقوں میں جو غلط اختلافات اور باہم مخالف قراءات رکھنے والے مصاحف را بچ ہو چکے ہیں وہ یا تو اس مستند ایڈیشن کے مطابق درست کر لیے جائیں یا بحق سرکار ضبط کر کے تلف اور ضائع کر دیے جائیں۔ ان نسخوں کو تلف کرنے کے لیے مکتب علیہ مواد جلاڑانے، پھاڑ دینے یا بعض دفعہ تیزاب وغیرہ سے دھوڈا لئے کا عمل اختیار کیا گیا۔ اس کا مطلب یہ نہیں کہ خراسان سے مصر اور دربند سے صنعاۃ تک پھیلی ہوئی اسلامی سلطنت میں

موجود ہر نسخہ قرآن (ان چھ سات نسخوں کے علاوہ) تلف کر دیا گیا۔ ایسا ہونا ہی ناممکن تھا اور ایسا کرنا حضرت عثمانؓ یا کسی بھی اور کے بس کی بات ہی نہ تھی۔ بفرض محال ایسا ہو بھی جاتا تو سینوں سے قرآن کس طرح نکالا جا سکتا تھا؟ بات دراصل ”نیا قرآن“، ٹھو نسخے کی نہیں تھی، اپنے اپنے نسخہ قرآن کو صحابہ کے اجتماعی اہتمام سے شائع ہونے والے صحیح ترین نسخے کے مطابق ٹھیک کر لینے کی تھی۔ بعض یا بہت سے ”غلطیوں والے“، نسخوں کے اتفاف سے لوگوں کے ذہنوں میں ”صحیح متن قرآن“، کے اہتمام اور اہمیت کو واضح کرنا مقصود تھا۔^(۱۵) اگر مصحف عثمانی سے کچھ بھی اختلاف رکھنے والے ہر نسخہ قرآن کا اتفاف مقصود ہوتا تو پھر مصحف ابی بکر بھی (جس کے بعض الفاظ یقیناً بد لے گئے تھے، گورم الخط کی حد تک ہی سہی) فوراً جلا دیا جانا چاہیے تھا۔ دراصل ”غلطیوں والے مصاحف“، کے ضائع کرنے کی ضرورت بھی اس لیے محسوس ہوئی کہ ایک تو شاید بعض لوگ محض ضد یا محض ناواقفیت کی بنابر غلط کو ہی درست سمجھنے پر اصرار کرنے لگیں، دوسرے مصاحف عثمانی کی اشاعت سے یہ انکشاف بھی ہوا کہ بعض جلیل القدر صحابہؓ کے ذاتی مصاحف میں (اور خود ان مصاحف سے متعدد مصاحف تیار ہو کر راجح ہو چکے تھے) کسی نہ کسی غلط فہمی کی بنابر ایک آدھ ایسی شدید غلطی موجود تھی جسے ”سبعہ احرف“ کے تحت بھی کسی طرح جائز قرار نہیں دیا جاسکتا تھا۔ مثلاً حضرت عبد اللہ بن مسعود رضی اللہ عنہ اب تک معوذ تین کو قرآن کریم کی سورتیں ہی نہیں سمجھتے تھے۔ وہ ان سورتوں کو جانتے اور پڑھتے تھے، مگر انہوں نے آنحضرت ﷺ کو یہ سورتیں پڑھ کر حسین بن علیؑ پر دم کرتے دیکھا تھا۔ اس بنابر وہ انہیں صرف دعا سمجھتے تھے۔ اس کے عکس حضرت ابی بن کعب اور ابو موسیٰ اشعریؑ کے مصاحف میں دعائے قوت (برائے وتر) کو قرآن کریم ہی کا جزء (سورت) سمجھ کر لکھ دیا گیا تھا۔^(۱۶) یہ بزرگوار ان چند صحابہؓ میں سے تھے جنہوں نے مصحف صدیقی سے الگ اس سے قبل یا بعد اپنے طور پر اپنے مصاحف مکمل کیے تھے (دیکھئے اسی مضمون کا پیر انمبر ۱۹)۔ ان کے نسخہ اس اجتماعی اہتمام سے تیار نہیں ہوئے تھے جو مصحف صدیقی کی تیاری میں مد نظر رکھا گیا تھا۔ اب صحابہ کرام رضی اللہ عنہم کی عظیم اکثریت کی زندگی ہی میں، مصحف ابی بکرؓ کی بنیاد پر مصاحف عثمانیؓ کے ذریعے صحیح متن قرآن کی اشاعت نے ان کی انفرادی غلطی واضح کر دی۔ ایک ہی آدمی کی تقریر سننے والے سوآدمیوں یا ایک ہی استاد کے سوشاگر دوں میں سے ایک آدھ تو (نسبتاً زیادہ ذہین اور لاکن ہوتے ہوئے بھی) وہی بات دوبارہ بیان کرنے میں غلطی کر سکتا ہے، مگر یہ ناممکن ہے کہ صرف ایک دو ہی درست بیان کریں اور اکثریت سے وہ بات پوشیدہ رہ جائے۔ بلکہ اس قسم کی غلطی کے انکشاف سے مصاحف عثمانی کی بروقت اشاعت کی قدر و قیمت کا بھی اندازہ ہوتا ہے۔ اور یہی وجہ تھی کہ ابتداءً اگرچہ عبد اللہ بن مسعودؓ نے بشری تقاضوں کے عین مطابق محض اپنی جلالت علمی اور سبقت فی الاسلام کی بنابر (جس میں وہ یقیناً حضرت عثمانؓ کی تشكیل کردہ کمیٹی کے بیشتر اراکین سے بدرجہ افاق تھے) اپنی بات پر اصرار کرنا چاہا۔ مگر صحابہؓ کے اجتماعی علم کے سامنے بہت جلد انہیں اپنی غلطی کا احساس ہو گیا اور انہوں نے اپنے اصرار سے رجوع کر لیا۔

یہ بات ہمارے سلف صالحین کے حسن نیت، حقیقت شناسی اور حق پسندی کا ثبوت اور نمونہ ہے کہ محض ایک آدھ غلطی کے ارتکاب یا اس کی نشاندہی پر کسی کی دینی فضیلت یا علمی عظمت سے یکسر انکار بھی نہیں کر دیا جاتا تھا اور نہ ہی

غلطی پر اصرار کو وقار کا سوال بنالیا جاتا تھا۔ ورنہ آج کل کیا ہم نہیں دیکھ رہے کہ کسی آدمی (خصوصاً علمی و سیاسی طور پر نمایاں شخصیت) کو یا تو سو فیصد درست، بحق اور غلطی سے پاک مانا جاتا ہے یا پھر اسے سو فیصد مردود اور مجموعہ اغلاط تصور کر لیا جاتا ہے۔ اس قسم کا انتہا پسند انہ رویہ فطرت انسانی سے نا آگھی کی بنابر اختیار کیا جا سکتا ہے۔ خیر یہ ایک جملہ معتبر خدا تھا، ہم پھر اصل موضوع کی طرف لوٹتے ہیں۔

(۳۶) مصحفِ ابی بکرؓ کی اساس پر مصحفِ عثمانی کی تیاری اور اشاعت صحابہ کرامؐ کے اجتماعی مشورہ اور فیصلہ کی بناء پر عمل میں آئی تھی (اور اُس وقت تک جلیل القدر صحابہؐ کی غالب اکثریت موجود تھی)۔ یہی وجہ تھی کہ پورے عالم اسلامی میں صحتِ متنِ قرآن کے لیے مصاہفِ عثمانی کو بالاتفاق معیارِ صحت بلکہ اس مقصد کے لیے وقت کی اہم ضرورت تسلیم کر لیا گیا۔

کسی صحابی سے مصاہفِ عثمانی کے کسی ایک لفظ کی بھی صحت اور سند تو اتر کے بارے میں شک یا اختلاف منقول نہیں ہے۔ اگر کوئی اختلاف ہوا بھی تو وہ ”آنحضرت ﷺ“ کے اجازت یافتہ اختلاف قراءات (سبعہ احرف) کو ختم یا محدود کرنے کے فیصلہ“ سے اختلاف تھا۔ اس سلسلے میں عموماً سب سے زیادہ حضرت عبد اللہ بن مسعودؓ کے اختلاف اور تلخ رویہ کا ذکر کیا جاتا ہے۔ اس پر تفصیلی بحث تو آگے آئے گی، یہاں اتنا بتا دینا کافی ہے کہ حضرت عبد اللہ بن مسعودؓ (یا کسی بھی اور صحابی) نے کبھی یہ نہیں کہا کہ حضرت عثمانؓ کے ایڈیشن میں فلاں لفظ یا عبارت بالکل غلط اور بے سند ہے۔ نہ ہی انہوں نے مصاہفِ عثمانی میں اختیار کردہ قراءات کی بجائے اپنی کسی قراءات کے رکھے جانے پر اصرار کیا۔ وہ صرف صحابہؐ کی اجتماعی سند اور تو اتر سے ثابت صحیح و ممتاز نص کے ساتھ اپنی ذاتی سند کی بناء پر بعض جگہ اپنی قراءات بھی پڑھنے پر مصر تھے۔ حضرت عثمانؓ اور ان کے ساتھ صحابہ کی غالب اکثریت نے سمجھ لیا تھا کہ ”سبعہ احرف“ کے تحت ایک محدود دائرے کے اندر اختلاف بھی صرف جائز اور مصلحتی ”اجازت یافتہ“ تھا، فرض اور واجب نہیں تھا کہ اسے لازماً برقرار رکھا جانا اور اس حالت میں بھی جب کہ ایک دوسرے کی سند یا الجہے سے ناواقفیت غیر عرب مسلمانوں کے لیے اختلاف سے بڑھ کر تنازعہ کی شکل اختیار کرنے لگی تھی۔ اس لیے ”سبعہ“ کے اذن کے نام پر رواج یافتہ بعض غیر معتبر اور غیر صحیح قراءات کا ترک ضروری سمجھا گیا۔ مثلاً لہجوں کے تفاوت پر مبنی وہ قراءات جو ”اجازت یافتہ“ تو تھیں مگر خود آنحضرت ﷺ کا اس قراءات سے پڑھنا ثابت نہ تھا۔ یا وہ قراءات جو بعض صحابہؐ کے نزدیک خود آنحضرت ﷺ سے ثابت تھیں مگر ان کی قرآنیت پر تو اتر کی شہادت موجود نہ تھی۔ یا ایسے تفسیری الفاظ جو بعض صحابہ نے اپنے مصاہف میں ذاتی استفادہ کے لیے نوٹ کیے تھے مگر انہیں بھی قرآنی قراءات سمجھا جانے لگا تھا۔ مصاہفِ عثمانی کی تیاری کا مقصد مطلق ہر طرح کے اختلاف قراءات، صحیح یا غلط، معتبر یا غیر معتبر کو یکسر ختم کر کے ایک — اور صرف ایک ہی — قراءات پر مجبور کرنا نہیں تھا۔ ایسا کرنا عقلائے بھی درست نہ ہوتا۔ اس لیے کہ آنحضرت ﷺ سے بطریق شہرت و تو اتر ثابت، مختلف قراءات میں سے بعض کو بالکل ختم کرنے کی کوشش الٹا اختلاف بڑھانے والی بات ہوتی۔ اس قسم کے متعدد مگر مصدقہ اور مستند اختلاف قراءات کو تسلیم کر کے انہیں برقرار رکھنے کے لیے ہی تو سوچ سمجھ کر ”محتمل قراءات“، رسم الخط (بجا) کو اختیار کیا گیا۔ بلکہ بعض صورتوں میں، جہاں اس قسم کا مشترک یا واحد رسم الخط (بجا) ممکن نہ تھا وہاں

کسی نسخے میں ایک قراءت اور کسی میں دوسری قراءت اختیار کی گئی (۱۷) اس طرح آسانی کے لیے کم سے کم اختلاف کی طرف رجوع کرتے ہوئے تمام متواتر اور معتبر قراءات کو مصاحب عثمانی کے طریقِ املاء اور رسم الخط کے اندر محصور کر دیا گیا۔ اب اس رسم الخط سے خارج قراءات کو محض ذاتی سند کی بنابر پڑھنے کی اجازت تو تھی، مگر امت کو اس کا پابند کرنے، یعنی نماز میں ایسی قراءات پڑھنے یا کتابتِ مصحف میں ایسی قراءات سے بحث و اشتغال کو مطلقاً منوع قرار نہیں دیا گیا تھا۔ (۱۸) یہی وجہ تھی کہ مصحف عثمانی سے خارج مگر عند بعض مستند انفرادی یا شاذ قراءات کے بارے میں مطالعہ اور بحث کا دروازہ کبھی بند نہیں ہوا (۱۹) بلکہ قراءات، تفسیر، لغت، بلاغت اور حدیث و نقہ کی کتابوں میں ان کے استعمال اور حوالے کا رواج اپنے اچھے اور برے نتائج کے ساتھ جاری رہا۔ (۳۷) مصاحب عثمانی کی اشاعت دراصل تعلیم قرآن اور حفاظت متن قرآن کے لیے ان ہی دو بنیادی اصولوں کے مطابق عمل میں آئی جو عہد نبوی سے راجح اور نافذ چلے آتے تھے، یعنی حفظ اور کتابت۔ حفظ میں تلفظ (اور ترتیب الفاظ بھی) بذریعہ تلقی و سماع یعنی مستند آدمی کی زبان سے سن کر سیکھنا اور کتابت میں صرف مستند تحریر سے بعینہ نقل کرنا لازمی تھا (دیکھئے اسی مضمون کا پیر ۱۱۳ اور ۱۹)۔

قرآن حفظ کرنے والا تو (کم از کم بعض صورتوں میں.....مشائنا یا بنا یا بالکل ناخواندہ حافظ) صرف صحت تلفظ کے لیے استناد و بذریعہ تلقی و سماع کا لحاظ ہوتا تھا اور یہ کام تحریر کے بغیر بھی سرانجام پاسکتا تھا۔ لیکن عام ناظرہ خواں طالب قرآن (خصوصاً کم علم یا غیر عرب عوام) کو مستند تلفظ سیکھنے کے لیے تعلیم کی ضرورت تھی۔ دوسرے الفاظ میں اس بات کو یوں سمجھئے کہ مطلق تعلیم تو بغیر تحریر یا کتابت کے محض زبانی یا شفایی بھی ہو سکتی ہے، لیکن اس قسم کی تعلیم کا دائرہ بھی وسیع نہیں ہو سکتا۔ تعلیم اور علم کے عام کرنے کے لیے قلم (تحریر) کا استعمال لازمی ہے۔ علم بالقلم میں اسی سرعیاں کی طرف توجہ دلانی گئی ہے۔ پھر ایسی تعلیم یا خواندگی جس میں قلم، کتابت اور تحریر کا استعمال شامل ہو اس کا پہلا مرحلہ (کسی تحریر کا) پڑھنا (reading) ہے، دوسرا مرحلہ لکھ سکنا (writing) اور تیسرا مرحلہ سمجھ سکنا (understanding) ہے۔ قرآن کریم یا کم از کم اس کے کسی حصے کی تعلیم ہر ایک مسلمان کے لیے واجب ہے۔ اس واجب کے ادا کرنے کی کم سے کم صورت تو ”درست تلفظ کے ساتھ حفظ کر لینا یا زبانی پڑھ سکنا“، بھی ہو سکتا ہے۔ لیکن تعلیم قرآن کو ہر ایک مسلمان تک پہنچانے اور اس میں عموم و وسعت پیدا کرنے کے لیے کتابت سے امداد لینا ضروری ہے۔ لہذا تعلیم قرآن بذریعہ تحریر کا پہلا قدم مکتب قرآن کو ٹھیک ٹھیک لکھا ہوا ہونا چاہیے اور درست پڑھنے کے لیے یاد رست پڑھنا سکھانے کے لیے پڑھا جانے والا مواد ٹھیک ٹھیک لکھا ہوا ہونا چاہیے۔ اور تعلیم قرآن کے لیے یہی وہ بنیادی ضرورت تھی جو مصاحب عثمانی نے پوری کی، یعنی ان کے ذریعے (جیسا کہ ہم بیان کر آئے ہیں) تمام مستند قراءات، تلفظ کی تمام صحیح اور مستند صورتوں کو تحریر یا کتابت یعنی املاء و رسم کی حد تک لفظ کی ایک اور صرف ایک صورت کے اندر محصور کر دیا گیا۔ اگر معاملہ قراءات یا تلفظ کے ہر قسم کے اختلافات کو مٹا کر ایک اور صرف ایک تلفظ یا قراءات اختیار کرنے کا ہوتا تو یہ کام (چاہے یہ اپنے نتائج کے لحاظ سے اختلاف مٹانے کی بجائے اُنہا اختلاف کا سبب بنتا، کیونکہ دینی امور میں طبائع عموماً ناجائز جر سے بغاوت کرتی ہیں) حضرت عثمانؓ کی قائم کردہ کمیٹی کے لیے املاء یا رسم الخط کے اختیار

میں بڑی آسانی کا باعث بنتا۔ ہمیں معلوم ہے کہ اس کمیٹی کو الفاظ کے مخصوص رسم الخط اور طریق املاء کے تعین کے لیے بہت محنت اور احتیاط سے کام لینا پڑا تھا۔ کہیں تو قراءات کے متعدد مگر مستند احتمالات کے مطابق مشترک رسم اختیار کیا (مثلاً مالک اور ملک ہردو کے لیے) اور کہیں نسبتاً کم مستند احتمالات کو ختم کر دینے والا رسم الخط اختیار کیا، مثلاً قابوہ کی بجائے قابوت۔ مصاحف عثمانی کے رسم الخط میں ملحوظ رکھے گئے اس اهتمام سے چند امور نکھر کر ہمارے سامنے آتے ہیں۔ اولاً یہ کہ اس کمیٹی کے اركان (اور دیگر تمام پڑھے لکھے صحابہؓ مخصوصاً کتابیں وحی) عربی زبان کے قواعد املاء اور اصول کتابت سے کما تھے، آگاہ تھے۔ محتمل قراءات لفظ واحد کی تعین رسم کے لیے یا کسی اور معقول وجہ کی بنابر بعض دفعہ انہیں اس زمانے کے رانج اور متعارف قواعد املاء سے ہٹ کر مخصوص املاء یا رسم الخط اختیار کرنا پڑا۔ اس خلاف قاعدة رسم الخط کے اختیار کرنے میں مہارت فن اور حکمت دین دونوں شامل ہوتی تھیں^(۲۰)۔ ثانیاً یہ کہ کمیٹی کے یہ اركان ہرگز اپنی من مانی نہیں کر رہے تھے وہ اس کے مجاز تھے اور نہ ایسا کرنا ان کے لیے ممکن ہی تھا۔ خود حافظ قرآن ہوتے ہوئے بھی وہ مصحف ابی بکرؓ کو سامنے رکھ کر کام کرنے کے پابند کر دیے گئے تھے۔ ان کا کام زیادہ تر اسی مصحف کی نقلیں تیار کرنا ہی تھا۔ ثالثاً یہ کہ اس سے مصحف ابی بکرؓ کو نئے عثمانی ایڈیشن کی اصل قرار دینے کی اہمیت اور مناسبت کا بھی اندازہ ہوتا ہے۔ صحت کے اجتماعی اہتمام کے علاوہ باقی انفرادی مصاحف کی نسبت اس مصحف میں تعین رسم الخط کے کام کو بھی آسان بنانے کی زیادہ صلاحیت موجود تھی۔ اس مصحف کی وجہ سے کمیٹی کا کام بڑی حد تک خود بخود آسان ہو گیا تھا، کیونکہ ”رسم عثمانی“، ”قریباً تمام تر“ ”رسم صدقیقی“، کی مختار صورتوں پر ہی مبنی تھا۔ اور اس بارے میں منقول اختلافات نہ ہونے کے برابر ہیں۔ فرق صرف یہ تھا کہ حضرت ابو بکر اور حضرت عمر بن جہنہ کے زمانے تک لوگوں کو اس مصحف (ابی بکرؓ) کے مختار رسم الخط کا پابند نہیں کیا گیا تھا، نہ اس کی ضرورت ہی تھی بلکہ مستند یا ”اجازت یافتہ“ یعنی سبعہ احرف کے اختلاف قراءات کے مطابق کتابت یا املاء اختیار کر لینے کی بھی اجازت موجود تھی۔ اور دراصل یہی ”اجازت“ ختم کرنے کی ضرورت ہی تو حضرت عثمانؓ کے زمانے میں محسوس ہوئی تھی، جس کی وجہات پہلے بیان ہو چکی ہیں۔ اس طرح مصاحف عثمانی کے ذریعے قرآن کریم کی درست قراءات کے لیے درست تحریر کی ایک معیاری صورت بھی تعین کر دی گئی اور سب کو اس کا پابند بھی کر دیا گیا۔ یعنی ٹھیک ٹھیک پڑھنے کے لیے لکھا ہوا متن مہیا کرنے کی بنیادی تعلیمی ضرورت بھی پوری کر دی گئی۔ کم علم لوگوں — عوام — کو ان کے فہم و علم سے ماوراء علمی اختلافات میں انجمنے سے بچانے کا بندوبست بھی کر دیا گیا^(۲۱) اور اس کے باوجود اہل علم اور ارباب استعداد کے لیے مستند تنوع اور معتبر و مفید جہات علم و تدبر کا راستہ بھی بند نہیں کیا گیا۔

(۳۸) کتابت، املاء، بجا اور رسم الخط کی اس مضبوط اساس اور یکسانیت پیدا کرنے کی اس ساری احتیاط کے باوجود اختلاف قراءات اور متنوع تلفظ کا دروازہ یکسر بند نہیں ہوا۔ اور جیسا کہ پہلے بیان ہو چکا ہے یہ بات مصاحف عثمانی کا مقصود بھی نہ تھی۔ البتہ اس سے اختلاف قراءات کا دائرة محدود ہو گیا اور اختلاف کے جواز یا عدم جواز کی بنیادی حدود تعین ہو گئیں۔ مصاحف عثمانی کی اشاعت کے بعد اختلافات قراءات کے امکان و اسباب اور اس کے درجہ خط و صواب کی پوزیشن یوں ہو گئی۔

(۱) ایسی قراءت جو رسم عثمانی سے بالکل مختلف ہوتی، یعنی لفظ اور اس کے حروف ہی بالکل بدل جاتے یا کوئی حذف یا اضافہ واقع ہوتا یا لفظ کی الاء میں جزوی تغیر لازم آتا، ایسی ”قراءات“ کا قرآن میں لکھنا تو یکسر ممنوع قرار دیا گیا۔ البتہ اگر کوئی آدمی اپنی ذاتی سند کی بنابرائے درست سمجھتا اور پڑھتا تو اسے بالکل گردن زدنی بھی قرار نہیں دیا گیا۔ کیونکہ اس قسم کے اختلاف کی توجیہ بھی ہو سکتی تھی۔ مثلاً یہ کہ کسی سننے والے نے کسی توضیحی لفظ کو قرآن سمجھ لیا یا کسی صحابی نے اپنے مصحف میں کوئی تفسیری لفظ لکھا جسے اس کے تلامذہ نے قرآنی لفظ قرار دے لیا۔ اس صورت میں ”قراءات“ تفسیر الفاظ میں مدد ہو سکتی تھی اور اس کا قرآن نہ ہونا بھی حفظ کے تو اتر سے ثابت ہو جاتا تھا۔ اس لیے ایسی ازروئے تو اتر مردود تمام ”قراءات“ کو قطعی قرآنی لفظ کا درجہ دے کر امت کو اس کا پابند کرنے سے روک دیا گیا۔

(۲) ایسی قراءت جو مصاحف عثمانی کی الاء اور رسم الخط پر ہی مبنی ہوتی مگر اختلاف کی وجہ ان مصاحف کا اس وقت تک اور کئی برس بعد تک نقطہ واعجام سے خالی ہونا ہوتا۔ اس قسم کے اختلاف کی چند صورتیں ممکن تھیں:

(۱) لفظ کو اس طرح پڑھنا کہ عربی زبان میں اس کے کچھ معنی ہی نہ بن سکیں یا معنوں میں نہایت فتح تغیر واقع ہوتا ہو، ظاہر ہے اسے قراءت بمعنی ”پڑھنا“، تو کہہ سکتے ہیں مگر قراءت بمعنی ”قرآنی لفظ“، سمجھ کر ”قراءات“ کہنا ہی نادرست تھا اور اس کے مرتبہ زیادہ تر غیر عرب ہوتے تھے، جنہیں استاد کی بتائی ہوئی درست ”صورتِ تلفظ“، تو شاید یاد نہ رہتی اور صرف مکتوب لفظ کے تمام حروف کے صحیح یا غلط تلفظ کو قراءت کا تقاضا سمجھ لیتے۔ یہ اس قسم کی غلطی تھی جس کے مرتبہ ہمارے اکثر ناظرہ خواں (باوجود ضبطِ حروف کے) ہوتے رہتے ہیں۔ بلکہ اسی قسم کی شنیع غلطیوں کے تدارک کے لیے ہی مصاحف عثمانی کی اشاعت سے پچاس برس کے اندر الفاظ کی صحیح قراءت کو ضبط کرنے کی ضرورت محسوس ہوئی اور اس ضرورت کے تحت ہی نقطہ واعجام اور شکل و حرکات یعنی ضبط کے اصول وضع کیے گئے۔ اس کی تفصیل آگے آئے گی۔

(ب) لفظ کو اس طرح پڑھنا کہ عبارت کے معنوں میں بھی کوئی فتح خلل نہ پڑتا۔ یعنی عربیت کے لحاظ سے وہ صحیح فقرہ یا صحیح و بامعنی عبارت ہی بنتی مگر لفظ یا ”قراءات“ کی یہ صورت یا تو مطلقاً کسی بھی سند سے ”عن الرسول“، ثابت نہ ہوتی یا تو اتر اور شہر سے ثابت نہ ہوتی۔ اس قسم کی قراءات کو ان کی سند کے ضعف یا قوت کے پیش نظر مقبول اور مردود کے مختلف مدارج میں تقسیم کیا جا سکتا تھا۔ ایسی قراءات کی لغوی یا نحوی یا تفسیری افادیت کی بنابرائے بحث اور استدلال میں کام تو لیا جاسکتا تھا، مگر تو اتر سے محروم ہونے کی بنابرائے بھی ”قرآن“، ہرگز نہیں کہا جا سکتا تھا۔

(ج) لفظ کو ایک یا ایک سے زائد ایسی قراءت یا تلفظ میں ادا کرنا جو بند متواتر مروی ہو اور جس کی قرآنیت پر کبھی کسی کوشہ نہ ہو سکتا ہو۔ اور دراصل صحیح قراءت کی یہی صورت تھی۔ اور اس دائرے کے اندر اخلاف قراءت جائز اور درست تھا اور اخلاف قراءت کو اسی حد کے اندر محدود رکھنے کی تعلیم کے لیے ہی حضرت عثمان نے مصاحف عثمانی کے ساتھ قراءہ بھیجے تھے^(۲۲) اور اسی لیے یہ اختلاف آج تک درست قرار دیا جاتا ہے بلکہ فنِ قراءات اور علم تجوید کا موضوع یہی ہے۔

حوالی

- (۱) دشمنانِ اسلام تو خیر حفاظت قرآن کو "مشکوک"، ثابت کرنے کے لیے ان ہی حقوق کے صرخ انکار (رکیک تاویلات یا بعض غلط روایات) کا آسرا لینے پر مجبور تھے ہی، بعض اپنوں کو بھی حمایت قرآن کے جوش میں نقل صحیح کے مضبوط موقف پر قائم رہنے کا ہوش نہ رہا۔ پھر انھیں ایسے نئے "حقائق" تراشنے پڑے جس کا ساتھ نہ عقل دے نقل۔ ایسے نادان دوستوں کے موقف کے بارے میں آگے چل کر کچھ لکھا جائے گا۔
- (۲) حفاظت تو خیر جانتے ہیں شاید غیر حافظ حضرات کے لیے یہ وضاحت مفید ہو۔ دور کی صورت یہ ہوتی ہے کہ دو یا زیادہ آدمی مل کر بیٹھ جاتے ہیں۔ پہلے ایک قرآن کریم کا کوئی مقرر حصہ (عموماً ایک رکوع) پڑھتا ہے۔ دوسرا سنتے ہیں۔ اس کے بعد دوسرا آدمی وہ سنا ہوا حصہ بھی پڑھتا ہے اور کچھ حصہ (مثلاً رکوع) مزید پڑھتا ہے۔ اگر تین آدمی ہوں تو تیسرا اپنی باری پر پہلے دور کوع بھی پڑھے گا اور ایک زائد بھی۔ (اس طرح جتنے آدمی ہوں پڑھنے اور سننے والے حصے کی مقدار بڑھتی جائے گی)۔ اس کے بعد پھر پہلا آدمی اپنے پہلے پڑھے ہوئے حصے کو چھوڑ کر باقی سب کے سنتے ہوئے رکوع بھی پڑھے گا اور ایک زائد بھی۔ گویا جتنے دور کرنے والے ہوں ہر ایک کو اتنی دفعہ قرآن کریم کا مقرر حصہ پڑھنے اور سننے کا موقع ملے گا۔
- (۳) "چالیس روز میں قرآن ختم" قسم کے کورس اسی لیے مفید کی بجائے مضر ثابت ہوتے ہیں اور کوئی واقف قرآن ایسے کورسوں کی حمایت نہیں کر سکتا۔
- (۴) "سبعہ احراف" کی بحث نہایت اہم موضوع ہے۔ بات چل ہی پڑی ہے، ان شاء اللہ تعالیٰ اس پر بھی ایک واضح موقف پر منی مضمون پیش کیا جائے گا۔ اگرچہ یہ موضوع عوامی موضوع نہیں ہے اور اسی لیے اپنوں اور غیروں کی افراط و تغیریط کا ہدف بنتا ہے۔
- (۵) اس کی تفصیل ایک مستقل مضمون "قرآن اور مستشرقین" کی محتاج ہے، وبالذالت توفیق۔
- (۶) عجیب بات ہے کہ بعض حضرات کو حضرت زیدؑ کے "رجل شاب" (بالفاظ ابی بکر صدیق) ہونے میں اور ان کو سونپنے گئے کام میں کوئی مناسبت ہی نظر نہیں آئی۔ کیا یہ کام محنت طلب نہ تھا؟ کیا واقعی محنت اور طاقت میں کوئی تعلق اور مناسبت نہیں ہے؟
- (۷) تیرہ سو سال سے ان کے قواعد املاء اور طرز ہجا کی بعینہ نقل متن قرآن کی صحت کا معیار چلا آرہا ہے۔ ان کی اس کتابت کا ذکر آگے عہد عثمانی میں آئے گا۔
- (۸) حضرت زیدؑ بن ثابت کے حالات میں یہ امور بھی قابل ذکر ہیں۔ ان کی ولادت مدینہ میں ہوئی لیکن ان کی پرورش (چھ سال کی عمر میں والد کی وفات کے بعد) مکہ میں ہوئی۔ یہ مکہ ہی میں اسلام قبول کر چکے تھے۔ بھرت کے وقت گیارہ سال کے تھے اور آنحضرت ﷺ سے کچھ عرصہ پہلے یا بعد مکہ سے بھرت کر کے مدینہ آگئے تھے۔ جنگ یمامہ میں انہیں بھی تیر لگا تھا مگر اللہ تعالیٰ نے ان سے کچھ اور کام لینا تھا، نج گئے۔ کتب احادیث میں ان سے ۱۱۹۲ احادیث مروی ہیں۔ وفات ۳۵ھ میں ہوئی۔
- (۹) عام الوفود میں جب عرب کے کونے کونے سے قبائل کے نمائندے اسلام قبول کرنے کے لیے مدینہ منورہ آتے تھے تو آنحضرت ﷺ ہر ایک قبیلہ کے لوگوں کے ساتھ خود انہیں کے لہجه اور محاورہ میں ہو، بہو انہیں کی طرح بات

فرماتے۔ اس پر حضرت علیؓ اور بعض صحابہؓ نے آپ کی اس قادر الکلامی پر تعجب کا اظہار کیا اور کہا کہ ہم تو ایسا نہیں کر سکتے تو حضور نے فرمایا: آدَيْنِي رَبِّي فَأَحْسَنَ تَادِيْيُ وَرَبِّيْتُ فِيْ يَنِيْ سَعْدُ (کہ اول تو یہ میرے رب نے مجھے سکھایا، مزید برآں میری پرورش بھی بنو سعد میں ہوئی تھی)۔

(۱۰) فوج میں یوں بھی اہل علم کم ہوتے ہیں۔ لبجوں اور بولیوں کے لحاظ سے بھی فوج ایک متنوع اجتماع ہوتا ہے۔ علمی میں تنوع سے اختلاف اور اختلاف سے نزع پیدا ہونا بہت زیادہ قرین قیاس ہے۔

(۱۱) اس وقت تک الفاظ حروف کے نقاط اور حرکات سے عاری ہوتے تھے۔ اس میں یہ صورت اختیار کی جا سکتی تھی، مثلاً لفظ ”قل“، جسے بعض جگہ قال اور قل دونوں طرح پڑھا جا سکتا ہے یا لفظ ”ملک“، جسے سورۃ الفاتحہ میں مالِک اور ملِک دونوں طرح پڑھنا ثابت ہے۔

(۱۲) مثلاً لفظ ”تابوت“، مصحف صدقی میں ”تابوہ“، لکھا گیا تھا۔ وقف کی صورت میں قریش اسے ”تابوت“، مگر دوسرے لوگ ”تابوہ“ بولتے تھے۔ اس کے لیے ”تابوت“، کارسم الخط اختیار کیا گیا کہ یہ وقف وصل دونوں صورتوں میں لہجہ قریش کے مطابق تھا۔

(۱۳) ایک آدھ روایت سے بظاہر تاثر ملتا ہے کہ شاید موجودہ ترتیب سورۃ حضرت عثمانؓ کے وقت میں اجتہادی طور پر اختیار کی گئی۔ بفرض تسلیم بھی اس سے حفاظت متن قرآن پر کوئی حرفاً نہیں آتا، تاہم یہ بات عقلانقاً ناقلاً ناقلاً قابل تسلیم ہے۔ اس کے لیے علوم القرآن پر تمام اچھی کتابوں میں مدلل بحثیں موجود ہیں۔

(۱۴) بعض روایات کے مطابق مصحف عثمانی کی تدوین و ای کمیٹی کے ارکان کی تعداد دس بارہ تک بیان ہوئی ہے۔ ممکن ہے قراءہ حضرات بھی ان میں شامل ہوں جو املاء اور تلفظ کے درست تعلق سے اچھی طرح آگاہ تھے اور اس طرح نئے ایڈیشن کو پڑھانے میں ایک ماہر معلم کا درجہ رکھتے تھے۔

(۱۵) عہد عثمانی کے بعد سے آج تک ہر جگہ اور ہمیشہ خصوصاً دور طباعت میں ”انگلاط سے مبرأ“، نسخہ قرآن کی کتابت اور اشاعت کا اہتمام ایک بنیادی دینی فریضہ سمجھا جاتا رہا ہے۔ مصحف عثمانیہ اس سمت میں پہلا پیشوایانہ اقدام تھا، مابعد دور میں اس اہتمام کا کچھ ذکر آگے دور طباعت میں آئے گا۔

(۱۶) حضرت ابی ابن کعب رضی اللہ عنہ کی وفات ۲۰ھ میں (مصاحف عثمانی کی اشاعت سے پہلے) ہو چکی تھی، مگر ان کے مصحف سے کئی مصاحف خصوصاً شام میں شائع ہو گئے تھے۔

(۱۷) مصاحف عثمانی میں گنتی کے چند ایک باہمی اختلافات پر بھی مزید بحث آگئے گی۔ یہ بات قابل ذکر ہے کہ اس قسم کے اختلاف رسم پر مبنی اختلاف قراءات کے لیے مصاحف عثمانی میں ایک ہی نسخے میں ایک قراءت متن کے اندر اور دوسری حاشیہ پر لکھنے سے پرہیز کیا گیا۔ اس سے تصحیح کا شہر ہو سکتا تھا۔ مصاحف عثمانی کی پشت پر اسی قوت تو اتر اور اہتمام صحت کا نتیجہ تھا کہ ان کے باہمی اختلافات بھی یکساں مستند قرار دیے گئے۔ ان میں سے کسی ایک کی ترجیح سہولت قراءات کے لیے اختیار کی جاتی ہے، دوسرے کے رد و انکار کے لیے نہیں۔ قراءے کے علاوہ عام حضرات کے لیے یہ بات شاید خلجان کا موجب ہو۔ اس لیے مزید بحث آگئے آرہی ہے۔

(۱۸) یہی بات حضرت عثمان رضی اللہ عنہ نے خود اپنے آخری ایام میں بلوائیوں کے سامنے کہی تھی۔ جو حضرات ہماری بحث اور مضمون کے ختم ہونے سے پہلے اس موضوع پر مزید پڑھنا چاہتے ہوں ان سے مرحوم الدکتور عبد اللہ دراز کی کتاب ”المدخل الی القرآن الکریم“، کے ص ۲۲۲، ۲۲۳ کا مطالعہ کرنے کی درخواست کی جاتی ہے۔

(۱۹) جیسا کہ نادانی یا بد دینتی کی بنا پر جیفری نے اپنے مقدمہ کے شروع میں لکھ دیا ہے۔ جیفری کے مغالطوں پر مزید بحث آخر پر آئے گی۔

(۲۰) بعد میں عربی زبان کے املاء و ہجاء کے قواعد میں مزید علمی ارتقا ہوا تو قرآن کریم میں اس طرح خلافِ قاعدہ اور غیر متعارف املاء کے ساتھ لکھے جانے والے الفاظ کی حکمت سے ناواقفیت کی بنا پر بعض اہل علم نے، جن میں ابن خلدون جیسا نامایاں نام بھی شامل ہے، یہ نظریہ پیش کیا کہ صحابہؓ کے زمانے تک عربی زبان کی کتابت و املاء کے قواعد بالکل مبتدیا نہ تھے اس لیے وہ بعض الفاظ کو ”غلط املاء“ کے ساتھ لکھتے رہے۔ قرآن کریم میں بخلاف رسم ایسے خلاف قاعدہ الفاظ کی حکمتوں سے قطع نظریہ حقیقت بھی اس نظریہ کی تردید کے لیے کافی ہے کہ اپنے سارے ارتقاء کے باوجود آج بھی عربی زبان میں متعدد الفاظ کے خلافِ قاعدہ املاء موجود ہے مگر اسے چودہ سو سال سے راجح چلے آنے کی سند حاصل ہے، اس لیے ایسے الفاظ کو قواعد کے مطابق لکھنے کی کوشش غلطی شمار ہوتی ہے۔ قرآن کریم کے اس مخصوص رسم الخط میں پوشیدہ حکمتوں پر مختلف کتابوں میں اس قدر مواد موجود ہے کہ یہ ایک مستقل تالیف کا موضوع بن سکتا ہے۔ علامہ تنہا عmadی کی (انہا پسندانہ اور مغالطہ آمیز آراء سے شدید اختلاف کے باوجود اس موضوع پر ان کی) کتاب اعجاز القرآن کے ص ۲۰۵۶ کے پڑھنے کی دعوت دی جاسکتی ہے۔

(۲۱) بر سبیل تذکرہ یہاں یہ بیان کرنا بے محل نہیں ہوگا کہ مسلمانوں کے مختلف مکاتب فکر و خیال میں اختلافی مسائل میں شدت اور اختلاف سے بڑھ کر مخالفت، کارنگ پیدا کرنے میں ان طالع آزمائشوں پردازوں اور عوامی تقریری بازوں کا بڑا دخل ہے جو علمی مجالس سے مختص کلامی اور علمی مسائل کو پیک جلوں میں اور صحافت کے چوراہے پر موضوع بحث بنائ کر علم عوام کے جذبات کا استھان کرتے ہیں۔

(۲۲) پوری امت کو اسرنو ”نیا قرآن“ پڑھانے کے لیے نہیں بھیجے تھے — اور نہ ایسا ممکن ہی تھا۔



باقیہ : خطوط و نکات

۳) محسوس ہوتا ہے کہ تشریحی نوٹ لکھتے ہوئے حقوق العباد اور حقوق اللہ کا وسیع تصور سا منے نہیں رکھا گیا۔ حقوق العباد کا تقاضا ہے کہ دعوت و تبلیغ کے ذریعے اللہ کے بندوں کو دنیا میں ظالمانہ نظام کے شکنچ سے اور آخرت میں جہنم کی آگ سے بچانے کی کوشش کی جائے۔ حقوق اللہ میں اللہ کا یہ حق بھی شامل ہے کہ آسمانوں کی طرح زمین پر بھی اُس کی حکومت قائم کرنے کے لیے جدوجہد کی جائے۔

آخر میں التماس ہے کہ اگر آپ میری گزارشات میں کوئی وزن محسوس کریں تو اس خط کو حکمت قرآن کی آئندہ اشاعت میں شامل فرمادیں تاکہ قارئین حکمت قرآن دینی فرائض کے حوالے سے کسی فکری و عملی انتشار کا شکار نہ ہوں۔

والسلام مع الاكرام

أنجینير حافظ نوید احمد

مرکزی ناظم تعلیم و تربیت، تنظیم اسلامی پاکستان